



لڑکیوں کا جزیرہ



عمران سیریز نمبر 10

لڑکیوں کا جزیرہ

(مکمل ناول)

پیشرس

دھوئیں کی تحریر کے بعد ”لڑکیوں کا جزیرہ“ پڑھیے! اس میں بھی آپ عمران کو پہلے کی طرح کافی چاق و چوبند پائیں گے!.... آپ میں سے ہر ایک کی پسند الگ الگ ہے.... لیکن مجھے یقین ہے کہ یہ ناول ہر ایک کو پسند آئے گا۔

ہر ماہ مجھے آپ کے سینکڑوں خط ملتے ہیں! اور میں نے اُن سے یہ اندازہ کیا ہے کہ اگر سب کی پسند کا خیال رکھنے کی کوشش کی جائے تو کم از کم پانچ ہزار صفحات کا ناول ضرور لکھنا پڑے گا! آپ میں سے کچھ صرف ایڈونچر پسند کرتے ہیں! کچھ واقعاتی ناول چاہتے ہیں! کچھ صرف سراغ رسی اور منطقی موٹوگافیاں پسند کرتے ہیں.... لیکن ایسے حضرات کی تعداد بہت زیادہ ہے جو ”دھول دھپے“ کی زیادتی پر زور دیتے ہیں! لیکن آپ جانتے ہیں کہ میں صرف صفحات نہیں بھرتا! آپ نے اُن لوگوں کی طرف بھی اشارہ کیا ہے جنہوں نے غیر قانونی طور پر میرے چند ناول چھاپ لئے ہیں۔ ان میں سے ایک آدھ ناول ایسے بھی ہیں جن کے نام بدل کر دھوکے سے آپ کی جیبیں خالی کرائی گئی ہیں۔ مجھے اس المیہ پر افسوس ہے!

مگر آپ مطمئن رہیں۔ خالد میر وزیر آبادی کے خلاف میرے
 مشیر قانونی جناب نجم الدین قریشی ایم اے ایل ایل بی (ایڈووکیٹ)
 سخت ترین قانونی کارروائی کر رہے ہیں۔ خالد میر نے دوہرا جرم کیا
 ہے.... ایک تو میری اجازت حاصل کئے بغیر میرے ناول چھاپ
 لئے.... دوسرے ایک ناول کا نام بدل کر پبلک کو دھوکا دیا یعنی آپ جو
 ناول پہلے خرید کر پڑھ چکے تھے اُسے آپ نے میرا کوئی نیا ناول سمجھ
 کر دوبارہ خرید لیا.... اس طرح پبلک کو دھوکا دینا بہت بڑا جرم ہے۔
 اور یقین رکھئے کہ خالد میر وزیر آبادی کو اس کے لئے بھگتنا پڑے گا۔

ابن صفی

۱۵ جولائی ۱۹۵۶ء

(۱)

سمندر کا پھوڑا.... آج بقیہ نور بنا ہوا تھا!.... لیکن اب وہ سمندر کا پھوڑا نہیں کہلاتا تھا۔ اس کے مختلف نام تھے! نوجوانوں میں وہ لڑکیوں کے جزیرے کے نام سے مشہور تھا! ویسے سرکاری کاغذات پر وہ سمندر کا پھوڑا ہی لکھا جاتا ہے۔ انگریزوں نے اسے یہی نام دیا تھا! وہ بندر گاہ سے چار میل کے فاصلے پر واقع تھا! ۱۸۷۷ء سے پہلے اس کا نام سمندر کا پھوڑا بھی نہیں تھا! اس وقت شاید اس کا کوئی نام ہی نہیں تھا!.... ہو سکتا ہے کہ ویران جزیرے کے نام سے اسے یاد کیا جاتا رہا ہو۔ ۱۸۷۷ء میں انگریزوں نے اس پر بحری فوج کی ایک چھوٹی سی چوکی قائم کی اور وہ جزیرہ آہستہ آہستہ آباد ہو گیا! پھر ٹھیک دس سال بعد ۱۸۸۷ء میں ایک رات وہ یک بیک تہ نشین ہو گیا۔ بہت تھوڑے آدمی اپنی جانیں بچا سکے!.... لیکن اس میں ان کے ارادے کو دخل نہیں تھا! سینکڑوں لاشیں بڑی بڑی لہروں کے ساتھ شہری ساحل سے آگئیں تھیں! ان لاشوں میں کچھ بیہوش آدمی بھی تھے جن کی جانیں بروقت طبی امداد کی بناء پر بچ گئی تھیں! اس جزیرے کا ڈینا انیسویں صدی کی سب سے بڑی ٹریجڈی تھی! اس کا ماتم عرصے تک ہوتا رہا! پھر آہستہ آہستہ لوگ بھول ہی گئے کہ وہاں کبھی کوئی جزیرہ بھی تھا!....

۱۹۰۵ء میں جزیرہ پھر سمندر کی سطح پر ابھر آیا!.... لیکن چونکہ اس سے بڑی تلخ یادیں وابستہ تھیں اس لئے اس کی طرف دھیان تک نہ دیا گیا! اور وہ اسی طرح ویران پڑا رہا! اور سرکاری طور پر ”سمندر کے پھوڑے“ کے نام سے یاد کیا جاتا رہا!....

دس چودہ سال بعد اس کی ہیبت ہی بدل گئی۔ پہلے وہ ریت کا ایک بہت بڑا تودہ معلوم ہوتا تھا! مگر اب اس پر ہریالی نظر آنے لگی تھی.... خاصی زرخیز زمین معلوم ہوتی تھی! لیکن وہ ویران

ہی رہا!.... اکثر ماہی گیر وہاں شب ب سری کر لیا کرتے تھے!....

پھر آہستہ آہستہ وہ ایک تفریح گاہ میں تبدیل ہوتا گیا! لوگ وہاں پکنک کے لئے جانے لگے۔
پھر ایک بار دوسری جنگ عظیم کے دوران میں وہاں ریڈ کر اس چیرٹی فنڈ کے سلسلے میں کچھ
تقریبات منعقد کی گئیں!.... اسی دن سے سمندر کا پھوڑا ایک بہترین تفریح گاہ قرار دے دیا گیا!
شہر کی سالانہ قومی نمائش کے لئے اسے منتخب کر لیا گیا! لہذا آج بھی وہ جزیرہ روشنیوں کا جنگل
معلوم ہو رہا تھا.... شہر سے یہاں تک بے شمار لالچیں اور بادبانی کشتیاں چل رہی تھیں۔ پہلے
پہلے تو نمائش کے منتظمین کے درمیان کچھ اختلاف رائے ہو گیا تھا.... کچھ لوگوں کا کہنا تھا کہ
یہاں اس دیرانے میں تجارتی نقطہ نظر سے نقصان ہی ہوگا۔ مگر ان کا یہ خیال غلط نکلا! کیونکہ پہلے
ہی دن وہاں اتنا اثر دھام ہو گیا کہ منتظمین کے ہاتھ پیر پھول گئے!....

صد ہا سال کے دیران جزیرے پر رنگ و نور کا طوفان سا آگیا تھا! شاید ہی کوئی ایسا درخت باقی رہا
ہو جس پر رنگین برقی قمقمے نظر نہ آتے ہوں! مائیکروفون فضا میں موسیقی منتشر کر رہا تھا اور زمین پر
حسن کی مورتیں متحرک نظر آرہی تھیں! اور یہ اس وقت سچ مچ لڑکیوں کا جزیرہ معلوم ہو رہا تھا۔
تماشا یوں کا انہماک اتنا بڑھا ہوا تھا جیسے انہیں یہ رات یہیں گذارنی ہو! کوئی بھی جلدی
میں نہیں معلوم ہوتا تھا۔

آج نمائش کا پہلا ہی دن تھا!۔۔۔ مگر عمران وہاں تفریح کی غرض سے نہیں گیا تھا۔ ان
دنوں اس کے پاس ایک کیس تھا! حالانکہ کیس کی نوعیت ایسی نہیں تھی جس کا تعلق ایکس ٹوبا
اسکے محکمے سے ہوتا مگر عمران اس میں دلچسپی لے رہا تھا! یہ ایک گنہگار لڑکی کے قتل کا کیس تھا۔
جس کی لاش شہر کی ایک سڑک پر پائی گئی تھی!.... لڑکی گنہگار ہی ثابت ہوئی تھی کیونکہ اس کی
لاش کی شناخت نہیں ہو سکی تھی! مگر کیس پر اسرار تھا۔

پر اسرار یوں کہ جس شام کو شہر کے ایک بڑے آدمی کے منیجر کی لڑکی کے اغوا کی رپورٹ
درج کرائی گئی اس رات کو لاش بھی ملی! مغویہ لڑکی کے حلیہ شناخت میں اس کا ایک زخمی ج
بھی شامل تھا جس پر پٹی چڑھی ہوئی تھی!....

لاش کے داہنے پیر پر بھی ویسی ہی پٹی پائی گئی.... سینے میں خنجر کا زخم تھا.... چہرے کا
شناخت مشکل تھی! کیونکہ وہ کسی ٹرک یا کار کے پہیوں کے نیچے آکر بری طرح کچلا گیا! لیکن اس

کے جسم پر وہی لباس تھا جو مغویہ لڑکی کے جسم پر بیان کیا جاتا تھا!

لڑکی کے باپ نے لاش شناخت کر لی! لیکن ماں نے نہیں تسلیم کیا کہ یہ اس کی لڑکی ہی کی لاش ہے۔ اس نے محکمہ سراغ رسانی کے سپرنٹنڈنٹ کو اپنی لڑکی رابعہ کی ایک خاص پہچان بتائی جو اس کے باپ کو بھی معلوم نہیں تھی!.... پھر کیپٹن فیاض بھی مطمئن ہو گیا کہ یہ مغویہ لڑکی کی لاش نہیں ہے! اب کیپٹن فیاض نے اس کے باپ کو پکڑا جو اسے مغویہ ہی کی لاش سمجھنے پر مصر تھا!.... بڑی رد و قدح کے بعد باپ رو پڑا اور اس نے بتایا کہ اسے بھی یقین نہیں ہے کہ یہ اس کی لڑکی ہی کی لاش ہے لیکن وہ چاہتا ہے کہ بات وہیں ختم ہو جائے! بدنامی کے اس دھبے کو موت ہی مٹا ڈالے!

پھر وہ لاش کس کی تھی اور اسے مغویہ لڑکی ثابت کرنے کی کوشش کیوں کی گئی تھی! یہ ایک الجھا ہوا سوال تھا جس کا جواب کسی کے پاس نہیں تھا! کیپٹن فیاض مغویہ کے باپ سے کچھ معلوم نہ کر سکا۔

عمران اس کیس میں دلچسپی لے رہا تھا! اور حقیقتاً یہ الجھاوا ہی اس کی دلچسپی کا باعث ہو سکتا تھا ورنہ اگر کوئی سیدھا سادا قتل کا کیس ہوتا تو شاید اس کی طرف توجہ بھی نہ دیتا!۔۔۔ کیونکہ اس کیس کی تفتیش کا اس کے فرائض سے کوئی تعلق نہیں تھا!....

وہ یہاں اس لئے آیا تھا کہ کم از کم مغویہ کے باپ ہی پر ایک نظر ڈالے!.... یہاں اس سے گفتگو کرنے کا موقع بھی مل سکتا تھا! کیونکہ وہ بھی نمائش کے منتظمین میں سے تھا!۔ مگر یہ بھی اتفاق ہی تھا کہ وہ نہ مل سکا! عمران کو اتنا ہی معلوم ہوا کہ وہ کچھ دیر قبل وہاں موجود تو تھا! لیکن کسی ضرورت کے تحت شہر واپس چلا گیا۔

عمران منتظمین کے آفس سے نکل کر ایک جگمگاتی ہوئی روش پر آگیا! یہاں جگہ جگہ خوشنما پودوں کی قطاروں کے درمیان روشیں بنائی گئی تھیں! عمران نے اس طرح پلکیں جھپکا کر اپنے دیدے نچائے جیسے وہ سچ مچ الو ہو اور اسے کوئی روشنی کے اس طوفان میں زبردستی چھوڑ گیا ہو! حالانکہ یہاں اس وقت اس قسم کی ایکٹنگ کی ضرورت نہیں تھی! مگر عمران عادتاً سچ مچ احمق ہوتا جا رہا تھا!

غورتوں اور مزدوروں کے غول کے غول اس کے قریب سے گزر رہے تھے!.... اور عمران

کے چہرے پر برسنے والی حماقت کچھ اور زیادہ بڑھ گئی تھی! اسے دوسری طرف جانے کے لئے تقریباً تین منٹ تک کھڑا رہنا پڑا.... کیونکہ ابھی تک اس روش سے گذرنے والوں کے درمیان اتنا فاصلہ نہیں دکھائی دیا تھا جس سے گذر کر وہ دوسری روش تک پہنچ سکتا۔

اچانک دو لڑکیاں اس کی طرف مڑیں اور دفتر والی روش پر آگئیں.... عمران سمجھا تھا کہ وہ اس کے قریب سے گذر کر شاید آفس میں جائیں گی! لیکن وہ دونوں اس کے سامنے رک گئیں!

”کیوں! یہی حضرت تھے نا!“ ایک نے دوسری سے کہا۔

”شاید یہی تھے!“ دوسری بولی!

”نہیں! سو فیصدی یہی تھے!“

”ہائیں!“ عمران آنکھیں پھاڑ کر بولا! ”میں تھا نہیں بلکہ ہوں!“

”تم نے پچھلے سال مجھے گالی دی تھی!“ پہلی لڑکی بولی!

”آپ کو غلط فہمی ہوئی ہے! وہ میرے بڑے بھائی صاحب رہے ہوں گے! میری ہی جیسی

صورت شکل والے ہیں!.... خیر اب آپ کیا چاہتی ہیں! بات تو سال بھر پہلے کی ہے!“

”کہیں اطمینان سے بیٹھ کر باتیں ہوں گی!“ جواب ملا! ”کیفے روٹیک مینا!.... کیوں؟“

اس نے دوسری لڑکی کی طرف دیکھا اور وہ سر ہلا کر بولی ”ٹھیک ہے!“

”ٹھیک ہے تو چلئے!“ عمران لا پرواہی سے بولا۔

”نہیں! انہوں نے گالی نہیں دی ہو گی!“ دوسری لڑکی نے پہلی سے کہا۔

”یہ تو بڑے اچھے آدمی معلوم ہوتے ہیں!“

”جی ہاں! مجھے گالی آتی ہی نہیں!.... صرف ایک جانتا ہوں! وہ کیا ہے! ازاد ماہہ.... ہمارا زادہ

ار رہیہ بھی بھول گیا.... کیا کہتے ہیں اسے.... لا حول ولا.... نہیں یاد آئے گا! زاد ماہہ....“

عمران کے چہرے پر حماقت آمیز سنجیدگی تھی! الجھن کے آثار تھے اہل ایسے ہی جیسے یاد

داشت پر زور دیتے وقت پیدا ہو جاتے ہیں.... لڑکیوں نے حیرت سے ایک دوسرے کی طرف

دیکھا! اور پھر بیساختہ مسکرا پڑیں، آنکھوں ہی آنکھوں میں کچھ اشارے ہوئے اور پہلی بولی۔

”تو چلئے نا وہیں گفتگو ہو گی!“

عمران چل پڑا۔ اس کی چال بھی بڑی بے ڈھنگی نظر آرہی تھی!.... اب لڑکیاں بھی

نجیدہ ہو گئی تھیں!.... وہ کیفے روٹیک میں آئے!.... نمائش میں شاید یہی سب سے زیادہ
مناظر کیفے تھا!.... ورنہ وہ لڑکیاں اسی کا نام کیوں لیتیں!

صرف تین یا چار میز خالی تھیں!.... لڑکیوں نے ایک منتخب کر لی.... جیسے ہی وہ بیٹھے
ایک ویٹر سر پر مسلط ہو گیا!....

”کیا لاؤں!....“ ویٹر نے جھک کر نہایت ادب سے پوچھا!

لڑکیاں عمران کی طرف دیکھنے لگیں اور عمران بوکھلائے ہوئے لہجے میں بولا! ”تت....

نیں.... گلاس مھنڈا ناںی!....“

”جی صاحب!....“

”ٹھنڈا پانی!....“

”اوہ.... نو.... نو!“ ایک لڑکی ہنستی ہوئی دوہری ہو گئی! ”گرلڈ چکن تین پلیٹ.... تین

اسٹیک اور کافی.... جاؤ....!“

اب عمران کے چہرے کی حماقت انگیز سنجیدگی میں بوکھلاہٹ بھی شامل ہو گئی تھی!

”کیوں ڈیر!.... تم پریشان کیوں ہو!“ ایک لڑکی نے عمران کے ہاتھ پر ہاتھ رکھ کر بڑی

محبت سے کہا! اور عمران اس طرح اپنا ہاتھ کھینچ کر شرمایا جیسے کسی کنواری لڑکی سے اس کے

ہونے والے شوہر کا نام پوچھ لیا گیا ہو!

”تم مجھے بڑے اچھے لگتے ہو!“ دوسری نے جھک کر اس کی آنکھوں میں دیکھتے ہوئے آہستہ

سے کہا!

”میں گھر.... جاؤں گا!....“ عمران پیچھے ہٹنے کی کوشش کرتا ہوا بولا۔ اور اس کی کرسی

الٹ گئی!.... وہ بھی کرسی ہی پر تھا! پھر وہ کیوں نہ الٹتا! بہترے لوگ اچھل کر کھڑے ہو گئے!

کچھ ہنسنے لگے! دونوں لڑکیاں سناٹے میں آگئیں! جب عمران پڑا ہی رہا تو وہ بھی اٹھ کر اس کی

طرف جھپٹیں! عمران آنکھیں بند کئے گہری گہری سانسیں لے رہا تھا!

”انور بھائی.... انور بھائی!“ ایک لڑکی نے عمران کو جھنجھوڑ کر ہانک لگائی مگر عمران کے

پاؤں میں بھی حرکت نہ ہوئی!

”کیا ہوا!....“ کسی نے پوچھا!

”بیہوش ہو گئے ہیں!“ دوسری لڑکی نے گھبرائے ہوئے لہجے میں کہا۔

پہلی لڑکی عمران کے کوٹ کے بٹن کھولنے لگی اور عمران نے محسوس کیا کہ اس کا پرس اندرونی جیب سے اوپر کی طرف کھسک رہا ہے لیکن وہ دم مارے پڑا ہی رہا پرس اسی لڑکی نے اس کی جیب سے کھسکایا تھا جس نے روش پر اسے چھیڑا تھا!... عمران نے اسے بھی محسوس کر لیا! کیونکہ وہی اس کے کپڑوں کو چھیڑ رہی تھی مگر اب بھی اسی طرح پڑے رہنا دانشمندی سے بعید تھا۔

عمران کو ہوش آگیا! وہ دو تین بار ہولے ہولے کر رہا پھر اٹھ بیٹھا! اس کے گرد کافی بھیڑ اکٹھا ہو گئی تھی! لوگ بیہوشی کی وجہ پوچھنے لگے اور عمران کسی گھبرائے ہوئے بچے کی طرح ہاتھ اٹھا کر بولا! ”باہر!“

لڑکیوں نے اس کے دونوں بازو پکڑتے ہوئے کہا ”چلتے چلتے!“ عمران لڑکھڑاتا ہوا باہر آیا.... اس کے پیچھے شور ہو رہا تھا! لوگ ہنس رہے تھے۔ تھپتھپے لگا رہے تھے!... کبھی کبھی کوئی فقرہ بھی کس دیتا!... بہر حال لوگوں کا خیال تھا کہ وہ پئے ہوئے ہے!

”آپ کو کیا ہو گیا تھا!“ ایک لڑکی نے پوچھا!

”پتہ نہیں! میں نہیں جانتا! مجھے گھر پہنچا دیجئے!“ عمران گھگھکیا!

”کیوں! اب گھر بھی پہنچا دیں! واہ یہ ایک ہی رہی!“

”خدا کے لئے.... ورنہ میں لانچ سے سمندر میں گر کر.... ارے باپ رے!“

ایسا معلوم ہوا جیسے عمران سچ مچ سمندر میں گر کر ڈوب رہا ہو! وہ دونوں بے تحاشہ ہنسنے لگیں! ان میں ایک جس نے پرس اڑایا تھا کھسک جانے کا موقع ڈھونڈ رہی تھی!

”یہ دورہ جب بھی پڑتا ہے ایک ایک گھنٹے کے بعد پڑتا ہی چلا جاتا ہے!... خدا کے لئے مجھے گھر پہنچا دیجئے! جو معاوضہ چاہے لے لیجئے! ہزار دو ہزار.... پانچ....!“

”ہائیں، ہائیں! کیوں الو بناتے ہو!“

”میں کوئی مفلس آدمی نہیں ہوں! ایک بہت بڑی عمارت میں تنہا رہتا ہوں! لاکھوں کا

مالک ہوں!“

”دوسرے گھر والے....!“

”سب! اللہ کو پیارے.... ہو گئے! ایک دن میں بھی مر جاؤں گا!“

”نہیں تم زندہ رہو گے! ڈارلنگ!....“ دوسری اس کا بازو تھپ تھپا کر بولی!

”ہائیں....! ڈارلنگ....! میں کیا سن رہا ہوں!....! ڈارلنگ!....!“ عمران لفظ ڈارلنگ اس طرح مزے لے لے کر دہراتا رہا جیسے یہ لفظ زندگی میں پہلی بار اس کے لئے استعمال کیا گیا ہو.... پھر وہ ایک طویل سانس لے کر گلوگیر آواز میں بولا! ”تم لوگ بڑی اچھی ہو! مجھے آج تک کسی نے بھی ڈارلنگ نہیں کہا!....! بچپن میں میرے ماں باپ بالکل مر گئے تھے!....! بالکل کیا بس مر گئے تھے!....! پھر آج تک کسی نے بھی مجھے سے پیار محبت سے باتیں نہیں کیں!“

لڑکیوں نے ایک دوسری کی طرف معنی خیز نظروں سے دیکھا اور پھر وہ لڑکی بولی جس نے پرس اڑایا تھا۔

”یہ تمہیں گھر پہنچا دے گی! مجھے ایک ضروری کام یاد آ گیا ہے!“

”نہیں تم بھی چلو! چلو ورنہ میں یہیں کسی پتھر سے اپنا سر ٹکرا دوں گا!“

عمران نے کچھ اس طرح غل غپاڑہ مچانے کے سے انداز ظاہر کئے کہ دونوں لڑکیاں بوکھلا گئیں!

”اچھا! اچھا....! چپ رہو! ہم چلتے ہیں! تمہارے پاس کار ہے!“ پرس اڑانے والی نے پوچھا!

”ایک نہیں تین ہیں!“

”تم صبح ہمیں کار سے شاداب نگر بھجوا دو گے!“

”بالکل بالکل! دونوں کو الگ الگ کاروں سے....! پروانہ کرو!“ عمران سر ہلا کر بولا! پھر

دونوں لڑکیاں عمران کو چھیڑنے لگیں! اور عمران شرماتا اور لجاتا ہوا نمائش کے احاطے سے باہر

نکلا!....! اب وہ ساحل کی طرف جا رہے تھے، جو ایک فرلانگ سے زیادہ فاصلے پر نہیں تھا! یہاں

بہت زیادہ بھیڑ تھی! خصوصاً اس حصے میں جہاں لانچ رکتے تھے انہیں بدقت تمام ایک لانچ میں

جگہ مل سکی!

ساحل سے کافی دور نکل جانے کے بعد عمران بوکھلائے ہوئے انداز میں اپنی جیبیں ٹٹولنے

لگا! پرس اڑانے والی اس سے کچھ دور کھسک گئی! پھر اس نے اسے ہستے دیکھا!

”کیا بات ہے۔“ پرس اڑانے والی نے گھبرائے ہوئے لہجے میں پوچھا۔ وہ اسے اس طرح

ہستے دیکھ کر کچھ خوفزدہ سی ہو گئی تھی!

”جیب صاف ہو گئی!“ عمران نے قہقہہ لگا کر کہا!

”کیا!“ دوسری لڑکی متحیرانہ لہجے میں بولی ”اور آپ اس طرح ہنس رہے ہیں!“

”ارے کیوں نہ ہنسون! گرہ کٹ بھی تو سر پیٹ پیٹ کر رو دیا ہوگا!“

”کیوں؟“ پرس اڑانے والی نے پوچھا۔

”میرے پرس میں صرف ساڑھے چار آنے تھے!.... ہاہا.... ہاہا مرغا بنا دیا سالے کو!“

”ساڑھے چار آنے؟“

”ہاں! میں جب کبھی بھیڑ بھاڑ میں جاتا ہوں تو پرس میں اتنے ہی پیسے ہوتے ہیں بڑے

نوٹوں کے لئے ہمیشہ اپنے کوٹوں میں چور جیبیں بنواتا ہوں!....“

عمران نے اپنے پرس کے بارے میں جو کچھ بھی کہا تھا بالکل سچ کہا تھا! اس کے پرس میں

ساڑھے چار آنے ہی تھے وہ زیادہ رقمیں عموماً چور جیبوں میں رکھا کرتا تھا!

”تو اب لالچ کا کرایہ ہم سے ادا کرواؤ گے!“ ایک لڑکی نے کہا۔

”فکر نہ کرو پائی پائی ادا کروں گا! اس کے علاوہ اور بھی جو خدمت.... جی ہاں!“

شہر کے ساحل پر پہنچ کر عمران نے ایک ٹیکسی لی اور ڈرائیور کو دانش منزل کا پتہ بتایا....

دانش منزل جو سیکرٹ سروس کے پراسرار چیف آفیسر کا ہیڈ کوارٹر تھا۔

لڑکیاں کمپاؤنڈ کے پھانک میں داخل ہوتے ہی بڑبڑائیں!“ واقعی آپ سچ کہتے تھے! مگر

یہاں اندھیرا ہے!“

”اب میں روشنی کروں گا!“

”نوکر کہاں ہیں!....!“

”میں پڑھے لکھے نوکر چاہتا ہوں! مگر سب جاہل ملتے ہیں۔ اس لئے نوکر رکھتا ہی نہیں

ہوں!.... کھانا ہوٹل سے آتا ہے.... اور مردوں کا ہسپتال میں۔ کیوں کیا خیال ہے!“

”شادی نہیں کی؟....“

”کم از کم ایسی بیوی چاہتا ہوں جو فریج اور جرمن.... بخوبی بول سکتی ہو! لاطینی اور عبرانی

لکھ سکتی ہو!“

”کیوں؟“

”ہا!.... یہ ایک بہت بڑی ٹریجڈی ہے۔“ عمران نے قفل میں کنجی گھاتے ہوئے کہا ”میں

”جہیں سب کچھ بتاؤں گا۔ شاید تمہاری نظروں میں کوئی ایسی لڑکی ہو!“
 دروازہ کھول کر اس نے راہداری میں روشنی کر دی۔ نیچے پوری راہداری میں قالین بچھے ہوئے تھے.... تھوڑی ہی دیر بعد وہ دونوں عمارت کا ایک ایک کمرہ دیکھتی پھر رہی تھیں۔

”آپ بہت بڑے آدمی ہیں!“ پرس اڑانے والی نے ایک جگہ رک کر کہا!
 ”ہاں مگر لوگ مجھے خبطی کہتے ہیں! اور میں ہوں بھی کچھ کریک!“ عمران نے جواب دیا وہ انہیں نشست کے کمرے میں لایا!.... پھر جب وہ اطمینان سے بیٹھ گئیں تو عمران نے اس لڑکی کو مخاطب کیا جس نے پرس اڑایا تھا۔

”اب میرا پرس واپس کرو!“ لڑکی کے چہرے پر ہوائیاں اڑنے لگیں۔
 ”ضروری نہیں کہ خوبصورت عورتیں دل کی بھی اچھی ہوتی ہوں! جی ہاں میرا پرس واپس کیجئے! بہتری اسی میں ہے۔“

دوسری لڑکی جھپٹ کر کھڑی ہو گئی۔ عمران کو چند لمحے گھورتی رہی پھر بولی۔
 ”آپ ہمارا کچھ نہیں کر سکتے۔ سمجھے اگر ہم نے شور مچا دیا تو....“
 ”کوشش کرو! تم دیکھ رہی ہو کہ کمرے کے دروازے مقفل ہیں۔ ہاں وہ مقفل ہی ہیں!.... اس کمرے کی دیواریں ساؤنڈ پروف ہیں! لہذا تیز سے تیز آواز یہیں گونج کر رہ جائے گی.... شاباش کرو نا کوشش!....“

”آپ کیا چاہتے ہیں!“ پرس اڑانے والی نے کپکپاتی ہوئی آواز میں کہا!
 ”اپنا پرس!“ عمران نے اس کی طرف دیکھے بغیر کہا!
 لڑکی نے اپنے دینٹی بیگ سے اس کا پرس نکال کر اس کی گود میں پھینک دیا! عمران نے بڑی لا پرواہی سے اس میں سے ساڑھے چار آنے نکالے اور اسے لڑکی کے سامنے پھینکتا ہوا بولا
 ”انہیں رکھو!“

”میں جاؤں گی!“ وہ اٹھتی ہوئی بولی!
 ”ابھی سے! میں وعدہ کرتا ہوں کہ تمہیں شاداب نگر پہنچا دیا جائے گا.... اور ہاں اب مجھے یاد آ گیا ہے کہ میں نے تمہیں شاداب نگر میں کہاں دیکھا تھا!“

”میں جاؤں گی!“ وہ ہذیبی انداز میں چیخ کر ایک دروازے کی طرف جھپٹی اور اسے کھول لینے

کے لئے اپنا پورا زور صرف کرنے لگی۔ لیکن وہ ایک ساؤنڈ پروف کمرے کے آئوٹینک دروازے تھے!.... جن کے اندر سیسہ بھرا ہوا تھا!.... اب وہ ایک مخصوص خود کار قفل کو استعمال کے بغیر نہیں کھل سکتے تھے!

دوسری لڑکی چپ چاپ بیٹھی رہی، ویسے اس کے چہرے پر بھی گھبراہٹ کے آثار تھے۔ بیکار ہے! محترمہ واپس آئیے.... آپ آخر کس بات سے ڈر رہی ہیں!“ عمران نے کہا۔
”میں آپ کو پولیس کے حوالے نہیں کروں گا!“

وہ اس طرح واپس آئی جیسے خواب میں چل رہی ہو!
”بیٹھ جائیے! کیا آپ! شاداب نگر کے موڈل اسکول کی ایک استانی نہیں ہیں!“
لڑکی ڈھرام سے کرسی میں گر گئی۔ اس کے چہرے پر پسینے کی ننھی ننھی بوندیں تھیں!
”آپ کون ہیں!“ دوسری لڑکی نے بھرائی ہوئی آواز میں پوچھا!

”میں پاگل ہوں! لیکن مجھے اپنی یادداشت پر بڑا اعتماد ہے میں نے یہ بات غلط تو نہیں کہی!
کیا یہ محترمہ ٹیچر نہیں ہیں! اور کیا موڈل گرلز اسکول شاداب نگر سے ان کا کوئی تعلق نہیں ہے۔“
دوسری لڑکی نے بھی اس کا کوئی جواب نہیں دیا! ان دونوں کی حالت غیر ہوتی جا رہی تھی!
پھر پرس اڑانے والی نے پھوٹ پھوٹ کر رونا شروع کر دیا۔

”تمہارا پیشہ بڑا معزز ہے! تم اپنی طالبات کو بھی اسی قسم کی تعلیم دیتی ہوگی! کیوں؟.... کیا تم اور زیادہ محنت کر کے اپنے اخراجات ایمانداری سے نہیں پورے کر سکتیں!“
لڑکی روتی رہی!.... عمران نے دوسری لڑکی سے کہا ”اب تم بتاؤ! تم کون ہو! تم بھی مجھے کسی شریف ہی گھرانے کی فرد معلوم ہوتی ہو! کیا میں غلط کہہ رہا ہوں!“
”آپ کون ہیں!“ لڑکی نے پھر سہمی سی آواز میں سوال کیا!

”میں کوئی بھی ہوں! تمہیں اس سے سروکار نہ ہونا چاہئے! اور میں ابھی تمہیں دھکے دے کر یہاں سے نکال دوں گا!“ بری عورتوں کا حسن مجھے ذرہ برابر بھی متاثر نہیں کر سکتا!“
”شیلا چپ رہو!“.... رونے والی نے کہا....

”کیوں چپ رہیں شیلا!“ عمران نے کسی جھلائی ہوئی عورت کی طرح کہا!“ نہیں شیلا تم بولو! آخر تم مجھے کیا سمجھتی ہو!“

”شیلا! لڑکی چیختی!“ یہ کوئی سرکاری جاسوس ہے!“

”اچھا تو پھر!.... کیا تم اسی لئے اسے گفتگو کرنے سے روک رہی ہو!“

اس کا کوئی جواب نہیں ملا! شیلا بھی بدحواس نظر آنے لگی تھی!

عمران نے کہا ”تم اتنی کمینہ ہو کہ تم نے اپنی ساتھی کا نام تک بتا دیا! اگر نام نہ بتاتیں تو شاید میں تمہیں چپ چاپ یہاں سے چلا جانے دیتا.... شیلا.... یہ نام تو پولیس کی لسٹ پر بھی موجود ہے۔“

عمران اس جملے کا رد عمل شیلا کے چہرے پر دیکھنے کی کوشش کرنے لگا! لیکن کوئی خاطر خواہ تاثر نہ پا کر پھر بولا۔ ”اگر تمہارا نام شیلا ہے تو میں انہی پولیس کے حوالے کر سکتا ہوں!“

”کردیجئے!“ شیلا نے مضطرب آواز میں کہا ”میں اس زندگی پر موت کو ترجیح دیتی ہوں!“

پھر رونے والی کی طرف دیکھ کر بولی ”ناہید! میں اب سب کچھ کہہ دوں گی.... ویسے بھی ان حالات میں مجھے خود کشی کرنی پڑتی! کبھی نہ کبھی ضمیر ضرور جاگ پڑتا!“

”نہیں! تم ایسا نہیں کر سکتیں!“ ناہید یک بیک اچھل کر کھڑی ہو گئی! اب اس کی آنکھوں میں آنسو نہیں تھے۔ وہ چند لمحے شیلا کو گھورتی رہی پھر بولی ”میں اپنی اندھی اور بوڑھی ماں کے لئے زندہ رہنا چاہتی ہوں!“

میں اپنے چھوٹے بھائیوں کے لئے جینا چاہتی ہوں! تم اپنی زبان بند رکھو گی شیلا! خدا راحم کرو! اتنی ظالم نہ بنو....“

”نہیں میں مجبور ہوں!“ شیلا نے ناخوشگوار لہجے میں کہا۔

”ہاں ہاں! ٹھیک ہے!“ عمران سر ہلا کر بولا ”ضمیر بہر حال ضمیر ہے.... وہ ماں باپ بھائی بن کسی کی بھی پروا نہیں کرتا!.... ناہید بیٹھ جاؤ!“

”شیلا راحم کرو! اگر کسی نے ہمیں یہاں آتے دیکھ لیا ہوگا تو....!“

”تو کیا ہوگا....“ عمران اس کی آنکھوں میں دیکھتا ہوا بولا ”کیا تمہیں اپنی بدنامی کا ڈر ہے!“

”مجھے سے سنیئے!“ شیلا نے اسے مخاطب کیا! ”مگر آپ کے پاس کیا ثبوت ہے کہ آپ

سرکاری سرانگرساں ہیں!“

”میرے پاس کوئی ثبوت نہیں ہے!.... میں کب کہتا ہوں کہ میں سرکاری سرانگرساں

ہوں! مگر اب.... میں تم دونوں کا راز معلوم کروں گا! تم مجھ سے کیا کہنا چاہتی تھیں!

”تب تو پھر بتانے سے کوئی فائدہ نہیں!“

”شیلہ!“ ناہید پھر چیخی!

”نہیں میں کچھ نہ بتاؤں گی تمہیں غلط فہمی ہوئی تھی یہ سرکاری جاسوس نہیں ہیں!“

”خدا کے لئے ہمیں جانے دیجئے!“ ناہید نے رو دینے والی آواز میں کہا! ”ویسے پرس نکالے

کے جرم میں جو سزا دل چاہے دے لیجئے!.... رحم کیجئے!“

”تم شاداب نگر کے ایک گرلز اسکول کی ٹیچر ہونا!“ عمران نے پوچھا!

”جی ہاں! مجھے اس کا اعتراف ہے!“

”وہاں تمہیں کتنی تنخواہ ملتی ہے!....!“

”ایک سو بیس روپے.... اس میں بسر اوقات نہیں ہوتی!.... پانچ چھوٹے بھائی ہیں! ایک

اندھی ماں ہے! آج کل ٹیوشن بھی نہیں ملتے پھر بتائیے کیا کروں!“

”کیا تم لوگوں کے ساتھ ان کے گھر بھی چلی جاتی ہو!“

لڑکی نے اس کا جواب جلدی نہیں دیا!.... وہ چند لمبے خاموش رہی پھر سر جھکا کر مردہ

آواز میں بولی ”جی ہاں“

”میں سمجھا!“ عمران سر بلانے لگا! ”مگر اس میں تو کوئی ایسی بات نہیں ہے جس کے لئے

تمہیں کسی سرکاری سرانصرساں سے ڈرنا پڑے!.... اس شہر کی بہتری عورتیں اس قسم کا

حرکتیں کھلم کھلا کرتی ہیں!“

”جج۔ جی ہاں!.... مم.... مگر میں ڈرتی ہوں!.... اگر اسکول کے سیکرٹری کو اس کی اطلاع

ہو گئی تو ملازمت جاتی رہے گی.... بس اب رحم کیجئے!....“

”تم تو اس طرح سینکڑوں کمالیتی ہو گی! لہذا تمہیں ایک سو بیس روپے کی ملازمت کی پر

ہونا بڑی غیر فطری سی بات ہے۔“

ناہید پھر کچھ سوچنے لگی.... شیلہ کے چہرے پر اکتاہٹ کے آثار تھے اور اب وہ زیادہ خوف

نہیں معلوم ہو رہی تھی!.... ناہید نے تھوڑی دیر بعد کہا! ”کل جب میں بوڑھی ہو جاؤں گی

میرا کیا بنے گا!.... اسی لئے میں ملازمت برقرار رکھنا چاہتی ہوں!“

”اب تم فلسفیوں کی سی باتیں کرنے لگیں.... کوئی بہت بڑی حقیقت چھپا رہی ہو! تم مجھے
 احق ہی سمجھ کر یہاں آئی تھیں نا!.... لیکن اب بتاؤ کیا میں احق ہوں....“
 ”نہیں ڈارلنگ!“ شیلا اٹھلائی!“تم تو شر لاک ہو مز کے بھی نا نا ہو! اسے جانے دو! میں
 یہیں ٹھہروں گی اس کی اندھی ماں رو رو کر مر جائے گی!“
 ”تم یہاں رہو گی!“

”ہاں! میں ٹھہروں گی! مجھے بہت سی کہانیاں یاد ہیں! اگر تمہیں ان سے بھی نیند نہ آئی تو
 لوریاں سناؤں گی!“

”اچھا تو تم جاسکتی ہو!“ عمران نے ناہید کی طرف دیکھ کر کہا!“لیکن جب کبھی میری مدد کی
 ضرورت محسوس ہو! دانش منزل کے پتہ پر ایک خط ڈال دینا!“
 عمران نے اٹھ کر دروازہ کھولا!.... ناہید اٹھی لیکن شیلا بدستور بیٹھی رہی! دونوں جیسے ہی
 باہر نکلے دروازہ خود بخود بند ہو گیا!

پھر جب وہ برآمدے سے نیچے اتر رہی تھی! عمران نے ہمدردانہ لہجے میں پوچھا ”کیا تمہیں
 پیسوں کی ضرورت ہے!“

”نہیں!“ ناہید نے رکے بغیر جواب دیا! اور تیز قدموں سے پھانک کی طرف جانے والی روش
 طے کرنے لگی!.... عمران اس وقت تک وہیں کھڑا رہا جب تک کہ وہ پھانک سے نکل نہیں گئی!
 پھر وہ اسی کمرے میں واپس آیا! شیلا ایک آرام کرسی پر نیم دراز تھی!
 ”تین سو روپے!“ وہ خواب آلود آواز میں گنگنائی!

”تین ہزار بھی میرے لئے کم ہیں!“ عمران نے بھی راگ بنانے کی کوشش کی!
 ”مجھے کچھ بھی نہ چاہئے!“ شیلا سیدھی بیٹھتی ہوئی سنجیدگی سے بولی ”مجھے اپنی حقیقت سے
 آگاہ کر دو! تم سچ مچ بہت چالاک معلوم ہوتے ہو! میں تمہیں بالکل گاؤ دی سمجھی تھی!“
 ”ناہید نے غلط نہیں کہا تھا! میں سرکاری سرانگرساں ہوں! ورنہ میں وہاں خود کو احق ظاہر
 کر کے تمہیں یہاں کیوں لاتا!“

”کیا تم ہمارے متعلق پہلے سے بھی کچھ جانتے رہے ہو!“
 ”ہو سکتا ہے!“ عمران اس کی آنکھوں میں دیکھتا ہوا بولا!

”کیا جانتے ہو!“

”بہت کچھ جانتا ہوں! لیکن اگر تم خود ہی مجھے بتاؤ تو زیادہ اچھا ہو گا ویسے تم نے یہ تو دیکھ ہی لیا کہ میں کتنا رحم دل آدمی ہوں۔ میں نے ناہید کو چلی جانے دیا.... ورنہ....“

”ہاں یہ میں نے دیکھا ہے اب بھی محسوس کر رہی ہوں کہ تم کوئی برے آدمی نہیں ہو! مگر میں اطمینان کرنا چاہتی ہوں کہ تم سرکاری سرانگرساں ہی ہو!“

”میں کہتا ہوں! اگر نہ ہوتا تو اس سے تمہیں کیا نقصان پہنچتا!“

”نقصان.... یہ نہ پوچھو!.... میں جو کچھ بتاؤں گی اپنی زندگی سے ہاتھ دھو کر بتاؤں گی! وہ لوگ بڑے چالاک ہیں انہیں ایک ایک پل کی خبر ہوتی ہے کہ کون لڑکی کیا کر رہی ہے!.... ایک نہیں، ایسی ہی کئی لڑکیاں موت کا شکار ہوتی ہیں اور اب میں بھی مرنا چاہتی ہوں! اس زندگی سے اکتا گئی ہوں! مجھے ہر وقت محسوس ہوتا ہے جیسے گردن تک غلاظت میں غرق ہو گئی ہوں!“

”میں تمہیں اس غلاظت سے نکال سکتا ہوں۔ یقین کرو! وہ کتنے ہی چالاک آدمی کیوں نہ ہوں مجھ پر قابو نہ پاسکیں گے!“

”آں۔۔۔ ہاں!“ شیلانے ایک طویل انگڑائی لی! مجھے ایسا محسوس ہو رہا ہے جیسے یہ میری زندگی کی آخری رات ہو!“

وہ عمران کی طرف نشلی آنکھوں سے دیکھ رہی تھی! اور اس کے ہونٹوں پر ایک مضحکہ منہ پر مسکراہٹ تھی.... عمران کچھ نہ بولا! اسے اب اس کا انتظار تھا کہ وہ خود ہی اصل موضوع پر آجائے۔

”کبھی میں بھی ایک اچھی لڑکی تھی!“ شیلانے ٹھنڈی سانس لے کر کہا ”مگر اب نہیں ہوں! انہوں نے مجھے غلاظت کا ڈھیر بننے پر مجبور کر دیا! میں ایک گرلز اسکول میں ٹیچر تھی، تعلق غریب گھرانے سے تھا۔ تعلیم ختم کرنے کے بعد ملازمت کی فکر ہوئی! اسی دوران میں میری جان پہچان ایک ایسے گھرانے سے ہوئی جو بہت بار سوخ تھا! اس نے مجھے ایک ماہ کے اندر ہی اندر ایک گرلز اسکول میں ملازمت دلادی! میں اس کی شکر گزار تھی! وہ مجھے سے برابر ملتا رہا!.... اس کے احسان کا بار میرے کاندھوں پر تھا! ایک دن اسی مروت میں اس کے ہاتھوں برباد ہو گئی.... پھر تو گناہ کی آندھیوں نے مجھے چاروں طرف سے گھیر لیا اور میں ایک خنگ تنکے کی طرح ان میں چکراتی رہی! اس نے مجھ سے شادی کا وعدہ کیا تھا! لیکن ایک دن وہ اچانک

غائب ہو گیا! آج تک غائب ہے۔ اس دن سے اس کی شکل نہیں دکھائی دی!.... بہر حال اس کے غائب ہونے کے دو ماہ بعد مجھے بذریعہ ڈاک چند تصویریں وصول ہوئیں! یہ میری اور اس آدمی کی ایسی تصویریں تھیں جو میری زندگی برباد کر سکتی تھیں۔ پہلے صرف تصویریں موصول ہوئیں! پھر ایک خط ملا جو کسی گننام آدمی کی طرف سے ٹائپ کیا گیا تھا! جس میں کہا گیا تھا کہ صرف ایک ہی تصویر مجھے ملازمت سے برطرف کر دینے کے لئے کافی ہوگی۔ میں بری طرح سہم گئی۔ میری ملازمت سے گھر والوں کو بڑا سہارا ہو گیا تھا! اور زندگی تھوڑی بہت خوشحالی میں بسر ہو رہی تھی! تیسرے دن ایک خط پھر ملا! اور مجھے یقین ہو گیا کہ خط لکھنے والا کوئی بلیک میلر ہے اس خط میں لکھا گیا کہ میں اس کے لئے ہر ہفتہ پچاس روپے مہیا کروں! روپیہ مہیا کرنے کی تدبیر بھی بتائی گئی تھی یعنی میں مردوں کو اپنے جال میں پھنسا کر روپے پیدا کروں!.... وہ ایک بڑا بھیانک تجربہ تھا! مجھے پچاس روپے مہیا کرنے پڑے۔ یہ میں نے قرض لئے تھے۔ کچھ دنوں تک قرض سے کام چلاتی رہی پھر قرض خواہوں کے تقاضے جان کو آئے اور پھر مجھے سچ بچ اپنے جسم کی تجارت کرنی پڑی!.... اب تو میں بہت مشاق ہو گئی ہوں! اب مجھے ہر ہفتہ پانچ سو روپے ادا کرنے پڑتے ہیں۔ اسکول کی ملازمت عرصہ ہوا ترک کر چکی ہوں۔ گھر والوں سے اب کوئی تعلق نہیں رہ گیا کیونکہ وہ ایک طوائف سے کسی قسم کا تعلق رکھ ہی نہیں سکتے!“

”تو پھر اب تمہیں کس بات کا ڈر ہے!“ عمران نے کہا۔ ”اگر اب وہ بلیک میلر تمہیں بے نقاب کر دے تب بھی تمہیں کوئی نقصان نہیں پہنچ سکتا!“

”ٹھیک ہے! اب مجھے نہ اس کا خوف ہے کہ ملازمت سے برطرف کر دی جاؤں گی! اور نہ اس کا ڈر کہ گھر والوں کو علم ہو جائے گا۔ پھر بھی میں ہر ہفتہ پانچ سو ادا کرنے پر مجبور ہوں!“

”آخر کیوں؟“

”ٹھہرو! بتاتی ہوں!“ وہ اپنے بلاؤز کے بٹن کھولنے لگی! پھر عمران کی طرف پشت کر کے بلاؤز اوپر اٹھاتی ہوئی بول!“ یہ دیکھو“

اس کی ساری پشت داغدار تھی! لمبے لمبے نیلے اور سیاہ رنگ کے نشانات سے بھرپور... اس نے بلاؤز ٹھیک کر کے عمران کی طرف مڑتے ہوئے کہا!“یہ کوڑے کے نشانات ہیں! جب دوسرے ہفتے بھی رقم نہیں پہنچتی تو مجھے اس وقت تک پیٹا جاتا ہے! جب تک میں بیہوش نہیں ہو جاتی!“

”تو تم انہیں جانتی ہو!“ عمران نے مضطربانہ انداز میں کہا!

”نہیں میں ایک کو بھی نہیں جانتی!“

”یہ کیسے ممکن ہے!“

”میں بتاتی ہوں!.... اس دوران میں جہاں کہیں بھی ہوتی ہوں مجھے زبردستی اٹھالیا جاتا ہے! کہاں؟.... یہ مجھے آج تک نہیں معلوم ہو سکا! کبھی کبھی تو ایسا بھی ہوا ہے کہ میں اپنے کمرے میں سوئی ہوئی ہوں! آنکھ کھلی تو کوڑے پڑتے ہوئے محسوس کئے۔ ایسے مواقع پر میری آنکھیں چمڑے کے تسمے سے جکڑی ہوئی ہوتی ہیں! میں اندھوں کی طرح مار کھاتی ہوں پھر غشی طاری ہو جاتی ہے!.... اور جب ہوش آتا ہے تو خود کو اپنے پلنگ پر پڑا پاتی ہوں، اپنے ہی کمرے میں! لیکن مجھے یقین ہے کہ میں نے کبھی اپنے کمرے میں مار نہیں کھائی ورنہ وہ لوگ پکڑ لئے جاتے! کیونکہ پٹے وقت میں جانوروں کی طرح آسمان سر پر اٹھالیتی ہوں۔ پھر بتاؤ ایسی صورت میں کیا میرے پڑوسیوں کو خبر نہ ہوتی! میرا کمرہ اس کمرے کی طرح ساؤنڈ پروف نہیں ہے۔“

عمران تھوڑی دیر تک اس کی آنکھوں میں دیکھتا رہا پھر بولا! ”تم وہ روپے کسے اور کس طرح ادا کرتی ہو!“

”پوسٹ بکس نمبر دو سو تیرہ کے پتہ پر منی آرڈر کر دیتی ہوں!“

”کیوں مذاق کرتی ہو یا ر!“ عمران ہنس کر بولا ”یہ تو بہت آسانی سے معلوم کیا جاسکتا ہے کہ

پوسٹ بکس نمبر کس کا ہے!“

”مگر اتنی ہمت کون کرے! دو تین لڑکیوں نے اس کی کوشش کی لیکن انہیں ملک الموت کا منہ دیکھنا پڑا۔ وہ کسی نہ کسی طرح مار ڈالی گئیں اور اس کی اطلاع شاید سارے شکاروں کو دی گئی تھی۔ ایک خط مجھے بھی ملا تھا جس میں تحریر تھا کہ یہ پوسٹ بکس نمبر کے متعلق چھان بین کرنے کا نتیجہ ہے کچھ لڑکیاں پولیس سے گٹھ جوڑ کر رہی تھیں۔ انہیں بھی ختم کر دیا گیا! اس کی اطلاع بھی مجھے اس بلیک میلر سے ملی تھی! ظاہر ہے کہ وہ دوسری لڑکیوں کو بھی اس سلسلے میں باخبر ہی رکھتا ہوگا۔ دیکھئے ٹھہریے میں بتاتی ہوں! چند روز قبل بھی شہر میں ایک لڑکی کی لاش ملی تھی شاید آپ کو اس کا علم ہو..... اس کا چہرہ کسی کاریاٹرک کے پیسے کے نیچے آکر چکلا گیا تھا! اور سینے پر خنجر کا نشان تھا! وہ ہمیشہ مقتولوں کے چہرے کو ناقابل شناخت بنا دیتے ہیں!“

”اوہو!“ عمران سیدھا ہو کر بیٹھ گیا! پھر اس نے پوچھا! ”کیا اس قتل کی اطلاع بھی تمہیں

ملی تھی!“
”ہاں ملی تھی!“

”اور تم ان حالات کے باوجود بھی مجھے یہ سب بتا رہی ہو!“

”ہاں! میں اب مرنا چاہتی ہوں! مسٹر! کتنی بار کہوں! میرا چھکارا بس اسی طرح ہو سکتا ہے کہ میں مر جاؤں! آج کی دنیا شریف آدمیوں کے لئے نہیں ہے! ہر آدمی سے اس کی زندگی میں کوئی نہ کوئی کمینہ پن ضرور سرزد ہوتا ہے خواہ وہ کتنا ہی دامن بچائے!“

”ضروری نہیں ہے کہ تم بھی مر ہی جاؤ! میں تمہاری حفاظت کروں گا!“

”جس کے وہ لوگ دشمن ہوں اسے کوئی نہیں بچا سکتا! کیا ان لڑکیوں کو پولیس کا سہارا نہ ملا ہوگا! پھر وہ کس طرح قتل کر دی گئیں! مجھے تو یقین ہے کہ اس وقت یہ عمارت بھی ان لوگوں نے گھیر لی ہوگی!“

”یہ عمارت! نہیں یہ ناممکن ہے!“ عمران نے مسکرا کر کہا! ”یہ عمارت میرے قبضہ میں ہے۔“
”مگر تم یہاں تنہا ہو!....“ انہیں معلوم کیسے ہوگا کہ تم یہاں ہو! کیا وہ ہر لڑکی کے پیچھے لگے رہتے ہیں!“

”ناہید!.... وہ ضرور انہیں اطلاع دے گی! اسے یقین ہو گیا ہے کہ میں تمہیں ضرور کچھ نہ کچھ بتاؤں گی!....“

”وہ کیوں اطلاع دینے لگی۔ وہ خود بھی تو اس پیشے سے بیزار معلوم ہوتی ہے!“ عمران نے کہا۔
”ہوگی بیزار!....! لیکن شاید تمہیں یہ نہیں معلوم کہ اگر اس کی دی ہوئی اطلاع ان لوگوں کے لئے صحیح ثابت ہوئی تو چار ہفتوں کی رقم معاف کر دی جائے گی!.... یعنی ناہید کو دو ہزار روپے نہ دینے پڑیں گے۔ چار ہفتوں تک خواہ وہ اپنے لئے کمائے یا صرف آرام کرتی رہے!“
”تب تم نے بہت بڑی غلطی کی!.... اسے کیوں جانے دیا!“ عمران نے تیز لہجے میں کہا!

”میں کتنی بار کہوں کہ میں سچ مرنا چاہتی ہوں!“

”میں! تمہیں بچانے کی کوشش کروں گا!“

اچانک اس کمرے میں سرخ اور نیلی روشنی کے جھماکے ہونے لگے!.... ”نیلے اور سرخ

بلب جلدی جلدی جل اور بجھ رہے تھے.... عمران اچھل کر کھڑا ہو گیا۔

(۲)

جولیا نافٹرواٹر نے سرہانے رکھا ہوا لیمپ بجھا دیا!.... اور لیٹے ہی لیٹے ایک طویل انگڑائی لی! پھر اس نے سونے کے لئے کروٹ لی ہی تھی کہ فون کی گھنٹی بجی! اس نے لیٹے ہی لیٹے اندھیرے میں ہاتھ بڑھا کر فون کا ریسیور اٹھالیا۔

دوسرے ہی لمحہ میں اسے اپنے پر اسرار آفیسر ایکس ٹو کی بھرائی ہوئی آواز سنائی دی
”جولیا.... ہیلو.... جولیا....“
”لیں سر!“

”دانش منزل کے کمپاؤنڈ میں کچھ مشتبہ آدمی موجود ہیں۔ اپنے تین آدمیوں کو فون کرو کہ وہ وہاں فوراً پہنچ جائیں۔ بات بڑھانے کی ضرورت نہیں ہے! انہیں صرف یہ معلوم کرنا ہے کہ وہ لوگ کون ہیں! میرا خیال ہے کہ وہ لوگ عمارت کے اندر داخل ہونے کی کوشش کر رہے ہیں!“
”بہت بہتر جناب!.... ابھی!....“

دوسری طرف سے سلسلہ منقطع ہو گیا!.... جولیا نافٹرواٹر نے سیکرٹ سروس کے ساتوں ارکان کے نمبر یکے بعد دیگرے ڈائل کرنے شروع کر دیے....! تیسرے آدمی کو ایکس ٹو کا پیغام دے کر اس نے ریسیور رکھ دیا اور ایکس ٹو کے خواب دیکھنے لگی! اسے اس پر اسرار شخصیت سے عشق سا ہوتا جا رہا تھا!.... وہ اسے دیکھنا چاہتی تھی۔ اس سے ملنا چاہتی تھی! اسے خوشی تھی کہ ایکس ٹو جیسا ذہین ترین آدمی اس کی ذہانت کا مداح ہے.... اس کی قدر کرتا ہے! اسے اپنے ماتحتوں میں سب سے اونچا درجہ دیتا ہے!

وہ اس کے محیر العقول کارناموں کے متعلق سوچتی رہی! وہ کیسا دلیر.... کیسا پھرتیلا اور ہمہ داں ہے ایسا معلوم ہوتا ہے جیسے ہر وقت اس کی روح شہر پر منڈلاتی رہتی ہو!.... محکمہ خارجہ کی سیکرٹ ہیرس کا عملہ محض اسی کی وجہ سے نیک نام تھا!....

جولیا نافٹرواٹر اس کی نئی نئی ذہنی تصویریں بناتی.... وہ ایسا ہوگا!.... وہ ایسا ہوگا!.... لیکن آواز سے کوئی بوڑھا خزانہ معلوم ہوتا تھا!.... مگر آواز....! وہ اپنے دل کو سمجھاتی.... آواز تو یقیناً بناوٹی ہوگی.... ورنہ کوئی بوڑھا آدمی اتنا پھرتیلا ہر گز نہیں ہو سکتا۔

جولیا نے پھر ایک انگڑائی لی اور لیٹ گئی اسے اپنے سارے جسم میں میٹھا میٹھا سادرد محسوس ہو رہا تھا۔۔۔ اس نے سونے کی کوشش کی! مگر نیند کہاں!۔۔۔ دفعتاً وہ اٹھ بیٹھی!۔۔۔ یہ بات تو اس نے ابھی تک سوچی ہی نہیں تھی کہ آخر اس وقت دانش منزل میں کیا ہو رہا ہے!۔۔۔ وہ لوگ کون ہیں جن کی طرف ایکس ٹونے اشارہ کیا تھا! اس نے کہا تھا کہ انہیں چھیڑا نہ جائے۔۔۔ بات بڑھانے کی کوشش نہ کی جائے۔۔۔ صرف یہ دیکھا جائے کہ وہ کون آدمی ہیں! کیا ایکس ٹونے اس وقت دانش منزل ہی میں موجود ہے! جولیا جانتی تھی کہ اس عمارت میں ایک کمرہ ایسا بھی ہے جس کے در و دیوار ساؤنڈ پروف ہیں! اور اسی کمرے میں خطرے کی روشنیاں اور گھنٹیاں بھی موجود ہیں!۔۔۔ وہ کمرہ ایسا ہے کہ باہر سے اس میں داخل ہونا مشکل ہی نہیں بلکہ ناممکن بھی ہے! جولیا نے کیپٹن خاور، کیپٹن جعفری اور تنویر کو وہاں بھیجا تھا! وہ ان کی طرف سے مطمئن نہیں تھی۔ ان کی دلیری میں شبہ نہیں تھا مگر وہ زیادہ چالاک نہیں تھے! اکثر دلیری کے جوش میں ان سے حماقتیں بھی سرزد ہو جاتی تھیں! اسے حقیقتاً وہ تین آدمی نہیں مل سکے تھے جنہیں وہ بھیجنا چاہتی تھی!۔۔۔ یہ ساجد، پرویز اور سلطان تھے! سارجنٹ ناشاد کو تو وہ قطعی ناپسند کرتی تھی۔۔۔ پتہ نہیں ایکس ٹونے اسے اپنے اسٹاف میں کیوں رکھا تھا!۔۔۔ جولیا اس کی شاعری سے تنگ آ گئی تھی! جب بھی وہ کوئی نئی غزل کہتا! انگریزی میں اس کا ترجمہ اسے ضرور سناتا اگر روبرو نہ سنا سکتا تو فون پر بور کرتا۔۔۔ اسے عورت شعر اور شراب کے علاوہ دنیا کی کسی چوتھی چیز کی پروا نہیں تھی! ویسے وہ ڈرپوک بھی نہیں تھا!۔۔۔ ایک اچھا نشانہ باز بھی تھا! مگر جولیا کا خیال تھا کہ وہ دو کوڑی کا آدمی ہے!

جولیا نے گھڑی کی طرف دیکھا! ایک بج چکا تھا! اس نے بڑی تیزی سے جیکٹ اور پتلون پہنی! اعشاریہ دو پانچ کا پستول جیب میں ڈالا اور فلیٹ سے نکل کر دانش منزل کی طرف روانہ ہو گئی! خنکی زیادہ نہیں تھی۔ سڑکیں قریب قریب سنسان ہو چکی تھیں۔ اس لئے وہ بے خطر اپنی چھوٹی سی آسٹن دوڑائے لئے جا رہی تھی۔

دانش منزل سے کچھ اُدھر ہی اس نے کار روک دی اور پیدل ہی دانش منزل کی طرف روانہ ہو گئی!۔۔۔ اسے پھانک بند نہیں ملا۔ کیاؤنڈ میں اندھیرا تھا! اچانک کسی نے پیچھے سے اس کے شانے پکڑ لئے!۔۔۔

”حرکت نہ کرنا اپنی جگہ سے!“ کسی نے آہستہ سے کہا۔ لیکن وہ اس کی آواز صاف پہچان گئی! یہ کیپٹن خاور تھا!

”میں ہوں!“ جولیا نے جواب دیا!

”اوہو!“ اس کے شانے چھوڑ دیئے گئے!

”کیا رہا!“ جولیا نے پوچھا!

”نکل گئے! وہ چار تھے! اندھیرے کی وجہ سے ہم ان کی شکلیں بھی نہیں دیکھ سکے!“

”تب پھر کیا کیا تم نے!“ جولیا نے جھنجھلا کر کہا!

”کیا تم نے یہ نہیں کہا تھا کہ بات نہ بڑھائی جائے۔ صرف یہ دیکھنا ہے کہ وہ کون ہیں!“

”کہا تھا!.... لیکن!.... تم! نہیں نہیں دیکھ سکے!“

”تم تو بعض اوقات حکومت ہی چلانے لگتی ہو!“ کیپٹن خاور بھی جھنجھلا گیا۔

جولیا نے جواب میں کچھ نہیں کہا!.... اتنے میں تنویر اور جعفری بھی وہاں پہنچ گئے۔

”آہ!.... کون ہے!“ تنویر نے کہا جو شاید جولیا کی آواز سن چکا تھا!

جولیا خاموش رہی! تنویر نے کہا! ”میرا خیال ہے کہ ایکس ٹواندر موجود ہے! کیوں جولیا کیا

خیال ہے! اسے دیکھو گی!.... تمہیں بڑی خواہش ہے!....“

”ارے میں تو بیچاری عورت ہوں!“ جولیا نے جلتے جلتے لہجے میں کہا ”تم مرد ہو! ذرا

برآمدے ہی میں قدم رکھ کر دیکھو!“

”مگر اب ہمیں کیا کرنا چاہیئے!“ جعفری نے پوچھا!....

”کیا کرو گے؟“ جولیا بولی ”وہ تو نکل ہی گئے! کیا تم میں سے کوئی ان کا تعاقب بھی نہیں

کر سکتا تھا!....“

”ہم نے انہیں پھانگ سے نکلنے ضرور دیکھا تھا! لیکن! پھر پتہ نہیں وہ کہاں غائب ہو گئے!“

”کسی جاسوسی ناول کے مجرم رہے ہوں گے!“ جولیا نے طنزیہ انداز میں کہا ”زمین پھٹی

اور وہ سما گئے! یا منہ میں جادو کا بیٹن رکھا اور غائب...“

”یہ بات نہیں ہے!“ جعفری نے غصیلی آواز میں کہا ”تم خود کو نہ جانے کیا سمجھتی ہو! کیا

تمہیں نہیں معلوم کہ یہاں سے ڈیڑھ فرلانگ کے فاصلے پر ایک سینما ہال ہے! سیکنڈ شو کے

ناشائی غول در غول ادھر سے گذر رہے تھے! وہ چاروں یقینی طور پر ان میں مل گئے ہوں گے۔“
 ”ختم کرو! مجھے کیا!“ جولیا نے بیزاری سے کہا!“ مجھے جو حکم ملا تھا تم تک پہنچا دیا! اس کے
 بعد میرا کام ختم ہو جاتا ہے!....“

”کیا عمارت میں داخل ہونے کے لئے نہیں کہا گیا تھا!“ تنویر نے پوچھا!
 ”نہیں! اب تم لوگ جو کچھ بھی کرو گے اپنی ذمہ داری پر!“ جولیا نے کہا اور پھانک سے
 نکل آئی۔

(۳)

عمران نے شیلا کی طرف دیکھا جو بڑے اطمینان سے سگریٹ کے ہلکے ہلکے کش لے رہی
 تھی!... اس کے انداز سے ایسا معلوم ہو رہا تھا جیسے وہ اپنے ہی مکان کے کسی کمرے میں بیٹھی ہو!
 ”تم مطمئن رہو! وہ تمہارا کچھ نہیں بگاڑ سکتے!“ عمران نے اس سے کہا!“ خصوصاً اس کمرے میں!“
 ”تم اپنا وقت برباد کر رہے ہو!“ شیلا لا پرواہی سے بولی!
 ”کیوں؟“

”تم مجھے مرنے سے روک نہیں سکتے! میں خود مرنا چاہتی ہوں!“
 ”میں تمہارے خیالات کی قدر کرتا ہوں! لیکن تمہارے مرنے سے کسی کا کوئی فائدہ نہ
 ہوگا! کیونکہ تم مجھے ان لوگوں کے متعلق بہت کچھ بتا چکی ہو! دیے تمہاری زندگی ملک و قوم کو
 ضرور فائدہ پہنچا سکتی ہے!“

”مجھے ملک و قوم سے بھی کوئی دلچسپی نہیں ہے! کیونکہ اسی ملک و قوم میں میرا جسم بکتا رہا
 ہے....“

عمران مایوسانہ انداز میں سر ہلا کر خاموش ہو گیا.... تھوڑی دیر تک کچھ سوچتا رہا! پھر بولا
 ”نہر۔۔۔ تم یہ رات تو اسی کمرے میں گزارو گی! تم نے وعدہ کیا تھا!....“

”وہ دوسری صورت تھی!.... اب بات کہیں اور جا پڑی ہے، پہلے یہ خیال تھا کہ میں تم
 سے کم از کم دو ہفتوں کی رقم ضرور اینٹھ لوں گی!“

”میں تمہیں چار ہفتوں کی رقم دے سکتا ہوں! لیکن تمہیں میرے کہنے پر عمل کرنا پڑے گا!“
 ”میرا پیچھا چھوڑو!“ شیلا جھنجھلا گئی.... پھر تھوڑی دیر بعد نرم لہجے میں پوچھا!“ کیا تم یہاں

شراب نہیں رکھتے!“

”یہاں شراب کا نام لینا بھی جرم ہے!“

”تمہارا کیا نام ہے....!“

”نچر!“

”نچر ہی معلوم ہوتے ہو! کوئی سمجھدار آدمی شراب کے متعلق ایسی سخت بات نہیں کہہ سکتا!.... اگر تم میرے لئے شراب مہیا کر سکو تو میں رات یہیں گزار دوں گی!“

”شراب اس عمارت میں ممنوع ہے!“

”تب پھر تم مجھے یہاں روک بھی نہیں سکتے!“

”اچھا تو چلی جاؤ!“ عمران ہاتھ پھیلا کر بولا!

”ان خود کار دروازوں پر تمہیں گھنٹہ ہے!“ شیلہ ہنسنے لگی! مگر یہ ہنسی بڑی کھوکھلی تھی! ایسا معلوم ہوا تھا جیسے یہ آواز کسی مشین سے نکلی ہو!....

عمران کچھ نہ بولا! وہ کمرے میں ٹہل رہا تھا.... ایک بار وہ ایک دروازے کے قریب گیا اور اسے کھول کر باہر نکل آیا اور دروازہ پھر بند ہو گیا!.... اس نے گھوم پھر کر پوری عمارت کا جائزہ لیا پھر بیرونی برآمدے میں نکل آیا۔ کیاؤنڈ سنسان پڑی تھی اور جھینگروں کی جھانسیں جھانسیں کے علاوہ اور کوئی آواز نہیں سنائی دے رہی تھی!

وہ تقریباً دس منٹ تک وہاں کھڑا رہا! پھر نیچے اتر کر عمارت کے عقبی حصے کی طرف چل پڑا تھوڑی دیر یہاں بھی ٹھہر کر وہ دوبارہ صدر دروازے پر پہنچ گیا۔

اسے کہیں بھی کسی آدمی کی موجودگی کا احساس نہیں ہوا تھا!.... اس نے ساؤنڈ پروف کمرے کا دروازہ کھولا لیکن دوسرے ہی لمحہ میں بری طرح بوکھلا گیا کیونکہ شیلہ وہاں نہیں تھی!.... وہ وہاں سے نکل کر تیر کی طرح کیاؤنڈ کے پھانگ پر آیا.... مگر وہاں تو اب قدموں کی آہٹیں بھی نہیں تھیں! سامنے والی سڑک بالکل ویران ہو چکی تھی!

”شامت!“ وہ آہستہ سے بڑبڑا کر رہ گیا۔

(۴)

دوسری صبح عمران دیر سے اٹھا! دھوپ پھیل چکی تھی اور اس کے فلیٹ پر الو بول رہے تھے! اس کا نوکر سلیمان تین دن سے غیر حاضر تھا.... پلنگ پر پڑے ہی پڑے اس نے ہاتھ پیر پھیلا کر ایک طویل انگڑائی لی اور گزشتہ رات کے سارے واقعات ایک ایک کر کے اسے یاد آنے لگے۔ اس نے ایک زبردست غلطی کی تھی! ایک نہیں بلکہ دو غلطیاں! پہلی غلطی تو یہ کہ اس نے شلا سے ایک اہم ترین بات نہیں پوچھی تھی! ظاہر ہے کہ مجرم خود کو پس منظر میں رکھ کر بڑی رقیں بنا رہے تھے! لہذا ان سے کسی ایسی غلطی کا ارتکاب ممکن نہیں تھا۔ جس سے ان کی گردن پھن جاتی! پھر آخر ناہید نے انہیں کن ذرائع سے شلا کے متعلق اطلاع دی ہوگی!.... اسے اس کے متعلق شلا سے ضرور پوچھنا چاہیے تھا! پھر! دوسری غلطی اس کی بے احتیاطی تھی! اس نے خود کارڈ وازوں کا استعمال اس طرح کیا تھا کہ شلا اس سے واقف ہو گئی تھی! ویسے وہ یہی سمجھتا رہا تھا کہ شلا اس سے لاعلم ہے! اب اس کے ہاتھ میں صرف دو کارڈ رہ گئے تھے! ایک تو پوسٹ بکس نمبر دو سو تیرہ اور دوسرا کارڈ.... ناہید۔ اس کا پتہ اسے معلوم تھا!.... مگر یہ پوسٹ بکس نمبر والا معاملہ بھی اس کی سمجھ سے باہر تھا۔ یہ بھی گردن ہی پھنسانے والی بات تھی!

بہر حال اس نے اسی دن سے تفتیش کا سلسلہ شروع کر دیا!.... پوسٹ بکس نمبر شہر کے سب سے زیادہ چھپنے والے ایک ماہنامے کا نکلا۔

ماہنامہ ”کمر لچکدار“ جس کی دھوم سارے ملک میں تھی!.... وہ ادب اور ثقافت کا علمبردار تھا! ادب کا علمبردار یوں تھا کہ اس میں فلم ایکٹرسوں کی کمزوریاں اچھالی جاتی تھیں! اور ثقافت کا علمبردار اس لئے کہا جاسکتا تھا کہ سرورق پر کسی لنگوٹی بند امریکن چھپکلی کی تصویر ہوتی تھی!....

عمران نے اپنا فائل نکالا جس میں اس کی کئی اوٹ پٹانگ کہانیاں تھیں! کسی زمانے میں اسے کہانیاں لکھنے کا خط بھی تھا!.... اور اس نے لیکاک کے NONSE NSENOVEIS کے طرز پر لکھی کہانیاں لکھ ڈالی تھیں!۔

اس نے ایک کہانی نکالی اور ماہنامہ ”کمر لچکدار“ کے دفتر کی طرف روانہ ہو گیا!

دفتر کافی شاندار تھا! تقریباً ڈیڑھ درجن آدمی مختلف قسم کے کاموں میں مشغول نظر

آ رہے تھے!

”فرمائیے!“ ایک نے عمران کو ٹوکا!

”میں ایڈیٹر صاحب سے ملنا چاہتا ہوں!“ عمران نے جواب دیا!

”کیا کام ہے!“

”کم کچھ بھی نہیں ہے! زیادہ ہی نکلے گا!“ عمران نے سنجیدگی سے کہا!

”کم نہیں کام!“ اس نے تصحیح کی!۔

”اوہ..... کام..... ان سے جا کر کہہ دیجئے کہ ایک بہت بڑا افسانہ نگار ملنا چاہتا ہے!“

”ہوں!“ وہ آدمی اس کی حماقت انگیز شکل دیکھ کر مسکرایا اور پھر اسے نیچے سے اوپر تک

دیکھتا ہوا بولا ”نام کیا بتاؤں!“

”ابن ہد ہد!“

وہ ہنستا ہوا.... ایڈیٹر کے کمرے کی طرف چلا گیا! عمران کی سنجیدگی میں ذرہ برابر بھی فرق

نہیں آیا تھا! تھوڑی دیر بعد اس نے واپس آکر کہا ”جائیے۔“

عمران اکڑتا ہوا کمرے کے دروازہ پر آیا جتنی ہٹائی اور اندر چلا گیا! ایڈیٹر دونوں ہاتھوں کو

میز پر رکھے قہر آلود نظروں سے دروازے کی طرف گھور رہا تھا!

”تشریف رکھیے!“ وہ غرایا!

یہ ایک لمبا ترنگا اور صحت مند آدمی تھا! عمر چالیس اور پچاس کے درمیان رہی ہوگی!

”آپ بھی ابن ہیں!“ اس نے عمران کو کینہ توڑ نظروں سے دیکھتے ہوئے پوچھا!

”جی ہاں! بندے کو ابن ہد ہد کہتے ہیں!“

”کیا یہ ابن کوئی بیماری ہے! جسے دیکھئے نام کے ساتھ ابن لگائے چلا آ رہا ہے! بیٹھے نا! بہت

سی باتیں کروں گا آپ سے!“

عمران بیٹھ گیا!....

”آپ کیوں آئے ہیں!“

”اپنی ایک کہانی لایا ہوں“

”مگر! آپ کو اپنا نام بدلنا پڑے گا! میرے پرچے میں جاسوسی کہانیاں نہیں شائع کی جاتیں!“

”اجی یہ رومانی افسانہ ہے!“

”پھر تو آپ کو نام بدلنا ہی پڑے گا....!“

”اچھا تو صرف ہد ہد کر دیجئے گا! جی ہاں!.... چلے گیا نہیں ویسے ابن ہد ہد بھی چل جاتا!“

”نہیں! آپ نہیں جانتے! ہماری دشواریوں سے واقف نہیں ہیں! ابھی حال ہی میں

میرے ایک دوست نے اپنے رسالے میں اردو کے ایک بہت اچھے شاعر کی نظم چھاپی تھی! اتفاق

سے ان کے نام میں بھی ”ابن“ موجود ہے! آپ جانتے ہیں اس بیچارے کو اس سلسلے میں کس

قسم کے خطوط موصول ہوئے ہیں!“

عمران نے نفی میں سر ہلا دیا! ”ٹھہریئے!“ ایڈیٹر میز کی دراز کھینچ کر اس میں رکھے ہوئے

کاغذات التا پلٹتا ہوا بولا ”میں آپ کو ایک خط سناؤں گا! سنئے اور عبرت پکڑیئے!“

اس نے ایک پوسٹ کارڈ نکال کر پڑھنا شروع کیا!

”جانب اڈیٹر صاحب!“

شالا تم کیا چار شو بیش ریشالہ نکالتا ہے! اوپر لکھتا ہے.... لکھنے والے ابن عبدل یہی نام تھا! یا

دوسرا تھا.... یاد نہیں!.... ابن ضرور تھا!.... اوپر ابن لکھتا ہے اور اندر میں گیل ٹھونس دیتا

ہے.... ہمارا پیشہ واپس کرو! ہم جاشوشی افشانہ سمجھ کر کھریدا تھا! یہ چار شو بیشی کا دھند اکب

نک چلے گا! تم شالا پبلک کو دھوکا دیتا ہے۔

ہم ہے تمہارا باپ

اللہ رکھا

”ارے توبہ! توبہ!“ عمران اپنا منہ پٹینے لگا! لا حول ولا!.... میرا افسانہ.... جاسوسی ہرگز

نہیں ہے! میں نام بھی بدل دوں گا! آپ مطمئن رہیئے! افسانے کا نام ہے! حاتم طائی!“

”نہیں چلے گا! بہت پرانی چیز ہے!“

”آپ دیکھئے تو سہی اسی میں جدت ہے.... یہ فینٹسی بھی نہیں ہے بس دیکھنے سے تعلق

رکھتا ہے! بالکل نئی جدت دیکھئے گا.... غور سے سنئے! ہاں!“

عمران صفحات کو اپنے چہرے کے برابر اٹھا کر پڑھنے لگا ”صبح کا سہانا وقت تھا!....“

”ٹھہریئے!.... ٹھہریئے!.... ایڈیٹر ہاتھ اٹھا کر بولا ”یہ نہیں چلے گا!.... صبح کا سہانا

وقت تھا تو پڑھنے والے کو اس سے کیا سروکار.... نہیں یہ بہت پرانا اسٹائل ہے!

”اچھا.... اچھا.... میں پورا منظر نکالنے دیتا ہوں!.... خیر جانے دیجئے! آگے سیٹے....“

حاتم اپنے خیمے سے نکل کر ایک تمباکو فروش کی دوکان پر آیا!.... اور وہاں سے سویت کراپ کا تمباکو خرید کر طائی کے خیمے کی طرف چل پڑا!....“

”کس خیمے کی طرف....“ ایڈیٹر حیرت سے آنکھیں پھاڑ کر بولا!

”طائی کے خیمے کی طرف! ط سے طائی.... تائی نہیں.... حاتم کی کوئی تائی نہیں

تھی!.... طائی اس کی محبوبہ کا نام تھا!....“

”یہ کیا کہہ رہے ہیں آپ!“ ایڈیٹر نے کچھ ایسے انداز میں کہا جیسے عمران نے اسے کوئی

بہت بری خبر سنائی ہو!

”کیا میں نے آپ کو کوئی صدمہ پہنچایا ہے!“ عمران بوکھلا کر بولا!

”آپ تاریخ کے گلے پر چھری چلا رہے ہیں....“

”کیوں جناب!....“

”آپ طائی کو حاتم کی محبوبہ بتاتے ہیں! حالانکہ حاتم قبیلہ بنی طے کا ایک فرد ہونے کی بناء

پر طائی کہلاتا تھا!“

”کیا بات کہی ہے آپ نے!“ عمران نے قہقہہ لگایا! دیر تک ہستار ہا پھر بولا۔

”آپ کے فارمولا سے تو پھر مجنوں لیلیٰ کا باپ تھا!.... یا لیلیٰ قبیلہ بنی مجنوں سے تعلق

رکھتی تھی!.... دامت قبیلہ بنی عذرا سے تعلق رکھتا تھا۔ ہیر رانجھا کی چچی تھی.... مہینوال سوہنی

کا ابا تھا!.... کیا فضول باتیں کر رہے ہیں آپ.... میں اپنا سر پیٹ لوں گا!“

عمران کے چہرے پر یک بیک شدید ترین غصے کے آثار نظر آنے لگے۔

”کہیں آپ نشے میں تو نہیں ہیں“ ایڈیٹر اسے گھورتا ہوا بولا۔

”نشے میں ہوں گے آپ!.... اتنے بڑے ایڈیٹر ہو کر جہالت کی باتیں کرتے ہیں!“

عمران اچھل کر کھڑا ہو گیا!

”آپ بد تمیز ہیں!“ ایڈیٹر بھی کھڑا ہو گیا! عمران کی زبان پر جو کچھ بھی آ رہا تھا۔ بے ٹکان

بلکتا جا رہا تھا!.... کمرے میں کئی لوگ گھس گئے! ان میں ایک لڑکی بھی تھی! جس نے مردانہ

لباس پہن رکھا تھا.... نیلے رنگ کا جیکٹ اور سرخ پتلون!....
 ”آپ دنیا کے سب سے بڑے کریک ہیں!“ ایڈیٹر نے ان لوگوں کی طرف دیکھتے ہوئے
 عمران پر نظر ڈال کر کہا!

”کیا بات ہے۔“ کسی نے پوچھا!

”آپ ایک کہانی لائے ہیں! حاتم طائی.... جس میں طائی حاتم کی محبوبہ ہے۔“ ایڈیٹر نے
 کہا۔ لوگ ہنس پڑے مگر لڑکی عمران کو سنجیدگی سے گھورتی رہی۔ اس کے ہونٹوں پر خفیف سی
 مسکراہٹ بھی نمودار ہوئی تھی۔

”اور اب آپ لڑنے مرنے پر آمادہ ہیں!“ ایڈیٹر مسکرا کر بولا۔ پھر عمران کو اپنی طرف
 متوجہ کر کے کہا ”آپ اپنے پیروں سے چل کر جانا پسند کریں گے یا.... میں اپنے آدمیوں کو
 آپ کی خدمت پر آمادہ کروں! میرا خیال ہے کہ آپ کافی سمجھدار آدمی ہیں!“

”جی ہاں.... جی ہاں!“ عمران نے غصیلے انداز میں دانت نکال کر کہا ”میں جارہا ہوں۔ آپ
 کی قابلیت کا بھانڈا بھی عنقریب پھوٹ جائے گا!.... مجھ سے غلطی ہوئی جو یہاں چلا آیا....
 ماہنامہ ”ترجھی نجریا“ والے مجھے پوجتے ہیں۔!“

”گٹ آؤٹ!“ ایڈیٹر حلق پھاڑ کر چیخا!

”جی ہاں!.... میں جارہا ہوں!“ عمران جانے کے لئے مڑا.... لیکن ابھی دو ہی چار قدم چلا
 تھا کہ مردانہ لباس والی لڑکی نے اس کی ٹانگوں میں ٹانگ ماری اور عمران دھڑام سے فرش پر گر
 گیا! ایک بار پھر قہقہوں کا طوفان امنڈا.... اور لڑکی بڑی سنجیدگی سے چھت کی طرف دیکھنے
 لگی۔ اس بار بھی اس کے ہونٹوں پر مسکراہٹ تک نہیں تھی!

عمران اٹھا اور مڑ کر دیکھے بغیر جھپٹتا ہوا باہر نکل آیا.... سڑک پر پہنچ کر اس نے ادھر ادھر
 دیکھا اور سامنے والے ریسٹوران میں گھس گیا! اس نے ایک ایسی میز منتخب کی جہاں سے ماہنامہ
 ”بکر پلکار“ کے دفتر کے زینے صاف نظر آتے تھے!

وہ تقریباً دو گھنٹے تک اسی میز پر بٹھا رہا.... پھر دفتر کے بند ہونے کا وقت آگیا اور وہاں کام
 کرنے والے باہر آنے لگے! چار آدمی اس ریسٹوران کی طرف بھی آ رہے تھے! ان میں وہ لڑکی
 بھی تھی جس نے عمران کو گر لیا تھا جیسے ہی ان کی نظر عمران پر پڑی وہ رک گئے! عمران پہلے ہی

سے اپنی کہانی کے صفحات سامنے رکھے ان میں فاؤنٹین پن سے کاٹ چھانٹ کر رہا تھا! وہ چاروں آپس میں سرگوشیاں کرنے لگے! ادھر عمران کے انداز سے ایسا معلوم ہو رہا تھا جیسے اسے ان کی آمد کی خبر ہی نہ ہو! وہ چاروں اس کی میز کے اطراف میں کرسیاں کھینچ کر بیٹھ گئے! اور عمران چونک کر احمقوں کی طرح ایک ایک کی شکل دیکھنے لگا!

لڑکی عمران کے کاندھے پر ہاتھ رکھ کر بولی ”کہو دوست کا کیا رنگ ہیں!“
 ”اوہو!“ عمران جھینپی ہوئی سی ہنسی کے ساتھ بولا ”مجھے یاد پڑتا ہے کہ میں نے آپ کو کہیں دیکھا ہے!“

”ضرور دیکھا ہوگا!“ لڑکی بڑے پیار سے بولی ”کیا چائے نہیں پلو! آؤ گے!“
 ”اوہ... ضرور ضرور... اے بھائی صاحب... اے بھائی صاحب!“ اس نے ویٹر کو آواز دی!
 وہ حد سے زیادہ بے ڈھنگے پن کا مظاہرہ کر رہا تھا! ویٹر کو سب کے لئے چائے اور سموسوں کا آرڈر دے کر وہ پھر! نہیں احمقوں کی طرح دیکھنے لگا!
 ”کیا لکھ رہے تھے....!“ لڑکی نے پوچھا!

”مم.... میں افسانہ نگار ہوں!“ عمران نے سر جھکا کر بڑے شرمیلے انداز میں جواب دیا۔
 ”کہیے!... آپ کو یاد آیا کہ آپ نے ہمیں کہاں دیکھا تھا!“ ایک آدمی نے پوچھا!
 ”نہیں یاد آیا! مگر میں دعویٰ سے کہہ سکتا ہوں کہ کہیں دیکھا ضرور ہے!“
 ”آپ کا نام کیا ہے....!“ لڑکی نے پوچھا!

”ابن ہد ہد! آپ کو میرے نام پر ہنسی آئے گی!.... مگر میں بڑا جدت پسند آدمی ہوں!....“
 شاعر لوگ مختلف قسم کے پرندوں کا تذکرہ کرتے ہیں! لیکن پیارے ہد ہد کا کوئی نام بھی نہیں لیتا! حالانکہ ہد ہد کا ذکر آسمانی کتابوں میں بھی آیا ہے.... ہد ہد سلیمان اور ملکہ صبا کا قاصد تھا!
 ”تو آپ کو صرف ہد ہد ہونا چاہئے تھا اس میں ابن کیوں لگا دیا!“

”آج کل ابن ہی چالو ہے!“ عمران نے دانشوروں کے سے انداز میں کہا۔
 ”نہیں صرف ہد ہد....“ لڑکی نے سنجیدگی سے کہا ”تم سو فیصدی ہد ہد معلوم ہوتے ہو۔“
 ”ہوتا ہوں نا!.... ہا ہا.... اچھا اب اجازت دیجئے!“ عمران اٹھتا ہوا بولا!
 ”ارے.... چائے تو منگوائی تھی....“ لڑکی نے کہا۔

”کیا کروں! شاید وہ کہیں دور نکل گیا ہے۔“

”کون؟“

”وہی جس سے چائے کے لئے کہا تھا! میں سمجھا تھا شاید یہیں سے لائے گا!“

عمران پھر بیٹھ گیا!.... اچانک اس نے محسوس کیا کہ لڑکی اب کچھ گھبرائی ہوئی سی ہے! وہ بار بار ایک کھڑکی کی طرف دیکھ رہی تھی! یہ کھڑکی سڑک کی طرف تھی۔ دفعتاً لڑکی کچھ کہے سے بغیر اٹھی اور باہر نکل گئی! انداز کچھ ایسا تھا جیسے وہ اتنی سی دیر میں یہ بھی بھول گئی ہو کہ وہ وہاں تنہا نہیں آئی تھی بلکہ اس کے ساتھ تین آدمی اور بھی تھے دوسری حیرت انگیز بات یہ تھی کہ اس کے اس طرح چلے جانے پر اس کے ساتھیوں پر کوئی اثر نہیں ہوا تھا! وہ بدستور اطمینان سے بیٹھے ہوئے عمران کو چھیڑتے رہے....

”میں جا رہا ہوں!“ عمران اٹھتا ہوا بولا!

”اور چائے کا بل کون ادا کرے گا!“ ایک آدمی نے کہا!

”میں کیا جانوں!“

”تم نے آرڈر دیا تھا....“

”آہا....!“ عمران دیدے نچا کر بولا ”تو کیا تمہارے لئے آرڈر دیا تھا! وہ چلی گئیں!.... اب

میں بھی جا رہا ہوں۔ داہیار.... ذرا اپنی شکل تو دیکھو! میں تمہیں چائے پلاؤں گا! ہاہا.... ہپ!“

”شرافت کے دائرے سے باہر نہ نکلو!....“ اسی آدمی نے غصیلے لہجے میں کہا!

”میں ازلی کمینہ ہوں!“ عمران نے سنجیدگی سے کہا! ”افسانہ نگار ہونے کا یہ مطلب تو نہیں

ہے کہ میری اصلیت بدل جائے!.... اگر لڑنے بھڑنے کا ارادہ ہو تو اس کیلئے بھی تیار ہوں!“

”اچھا نکلو باہر....! ہم دیکھتے ہیں تمہیں!“

اتنے میں بیرے نے چائے لا کر میز پر رکھ دی! جانے کے لئے مڑا ہی تھا کہ عمران نے

اسے روک کر کہا! ”میرا بل لاؤ اس چائے کے دام یہی لوگ ادا کریں گے!“

وہ تینوں پیچ و تاب کھا کر رہ گئے! لیکن کچھ بولے نہیں!.... ویٹر چلا گیا!....

”اچھا! پھر کبھی سمجھیں گے تم سے!“ ان میں سے ایک آنکھیں نکال کر بولا!

”الجبرا اور جو میٹری سمجھا سکتا ہوں! ار تھمٹیک کمزور ہے!.... وہ کسی اور سے سمجھ لینا!

ہاں!“ عمران بالکل اسی طرح بولا جیسے کوئی استاد اپنے شاگردوں سے ہمکلام ہو! ویٹر بل لایا اور عمران نے اس کی قیمت ادا کی پھر تینوں کی طرف ایک چڑا دینے والی مسکراہٹ اچھالتا ہوا اٹھ گیا۔

وہ سمجھا تھا شاید وہ لڑکی فٹ پاتھ ہی پر مل جائے گی.... مگر اسے مایوسی ہوئی!.... وہ دراصل اس لڑکی کے متعلق الجھن میں پڑ گیا تھا!.... حالانکہ بظاہر کوئی ایسی خاص بات نہیں تھی جس کی بنا پر اسے اس لڑکی کی طرف سے کسی قسم کی تشویش ہوتی!.... ویسے اس نے ”کمرچکدار“ کے دفتر میں اس سے بڑا مضحکہ خیز برتاؤ کیا تھا!

الجھن اس کی بھی نہیں تھی!.... فی الوقت وہ خود بھی اس الجھن کو نہیں سمجھ سکا!.... کبھی کبھی اس کے ساتھ ایسا بھی ہوتا تھا! وہ چند لمحے وہاں رک کر ایک طرف چل پڑا۔ ابھی اسے پوسٹ بکس نمبر دو سو تیرہ کے متعلق مکمل معلومات نہیں حاصل ہوئی تھیں!.... اسے یقین تھا کہ وہ کوئی کلیو نہیں ہو سکتا.... مگر اس کے متعلق اسے ایک ایسی عورت نے بتایا جس کے سر پر شاید موت ہی سوار تھی! اس لئے وہ اسے نظر انداز بھی نہیں کر سکتا تھا!۔۔۔ عمران خیالات میں اس طرح کھویا ہوا تھا کہ پیدل ہی چلتا رہا!.... دن بھر کی تھکی ہوئی بھیڑ کارخانوں اور دفاتروں سے نکل آئی تھی!.... اور فٹ پاتھوں سے گذرتے وقت لوگ ایک دوسرے سے ٹکرا رہے تھے۔ عمران کو اس بھیڑ کا احساس بھی نہیں تھا!.... وہ شانوں سے شانے رگڑتا.... رکتا.... رکاتا چلتا رہا! وہ سوچ رہا تھا کہ اسے محکمہ سرائی کے سپرنٹنڈنٹ کیپٹن فیاض سے اس لڑکی کے متعلق کچھ اور بھی معلومات فراہم کرنی چاہیے جس کی لاش ڈیڑھ ہفتہ پہلے شارع عام پر پائی گئی تھی۔ وہ ایک پبلک کال بوتھ میں گھس کر فیاض کے نمبر ڈائل کرنے لگا۔ مگر یہاں بھی اسے ناکامی ہوئی۔ فیاض گھر میں موجود نہیں تھا اور اس وقت آفس میں اس کی موجودگی ممکن تھی!.... عمران بوتھ سے باہر آگیا! فی الحال اس کی سمجھ میں نہیں آ رہا تھا کہ اسے تفتیش کا آغاز کہاں سے کرنا چاہئے اسے شکیلا یاد آئی۔ مگر وہ اسے کہاں تلاش کرتا! ویسے وہ بری طرح ذہن سے چپک کر رہ گئی تھی!

عمران پھر چلنے لگا!.... ماہنامہ ”کمرچکدار“ کے آفس میں یا اس کے سامنے والے ریسٹوران میں اس نے وقت نہیں برباد کیا تھا!.... کم از کم وہاں کے ماحول سے اس نے بیجا

اندازہ لگایا تھا کہ اگر وہ پوسٹ بکس نمبر وہیں کا تھا تو اسے کچھ نہ کچھ اہمیت ضرور دی جاسکتی ہے! کیا وہ ایک بار پھر اس جزیرے کا رخ کرے؟ اس نے سوچا! ساتھ ہی اسے یہ بات بھی یاد آئی کہ وہ وہاں گیا کیوں تھا؟.... اسے مقتولہ کے باپ سے ملنا تھا! لیکن اس سے ملاقات نہیں ہوئی تھی! اس کے پاس اس کی شہری جائے رہائش کا پتہ بھی موجود تھا!.... وہ چلتے چلتے ایک گلی میں مڑ گیا! دراصل وہ ایک ٹیکسی چاہتا تھا اور خالی ٹیکسی اسے دوسری سڑک پر مل سکتی تھی!۔

ٹیکسی کے لئے اسے زیادہ انتظار بھی نہیں کرنا پڑا۔ تھوڑی دیر بعد وہ مقتولہ کے باپ کا پتہ ٹیکسی والے کو بتا رہا تھا۔

لیکن تھوڑی ہی دور چلنے کے بعد اسے ٹیکسی رکوا دینی پڑی کیونکہ ایک دوکان میں اسے وہی لڑکی نظر آئی تھی جس نے ماہنامے کے دفتر میں اسے گرا دیا تھا! وہ بڑی جلدی میں ٹیکسی ڈرائیور کے ہاتھ میں کچھ رقم دیتا ہوا نیچے اتر گیا۔

مگر وہ کہیں رکا نہیں سیدھا اسی دوکان میں چلا گیا! یہ ایک جنرل اسٹور تھا! عمران لڑکی کے پیچھے کھڑا ہو کر شوکیسوں پر نظر ڈالنے لگا! پھر کچھ دیر بعد آہستہ سے بولا ”آپ کی چائے ٹھنڈی ہو رہی ہے!“

لڑکی یلکھت اس کی طرف مڑی اس کی آنکھوں سے حیرت جھانک رہی تھی اس نے دوکان دار سے کہا۔ ”میں پھر آؤں گی۔“ اور باہر نکل گئی! لیکن عمران نے اس کا پیچھا نہیں چھوڑا۔ فٹ پاتھ پر پہنچ کر وہ رک گئی۔

”کیا ارادے ہیں!“ اس نے عمران کو گھورتے ہوئے کہا!

”تمہیں چائے پلاؤں گا!“

”تم مجھے وہ نہیں معلوم ہوتے جو نظر آتے ہو!“

”میں حقیقتاً چمکاؤں ہوں! مگر عام طور پر لوگ مجھے طوطا کہتے ہیں!“

”کس چکر میں ہو!“

”تمہارے چکر میں! اب میں اتنا گاؤ دی بھی نہیں ہوں کہ حاتم طائی کو لیلیٰ مجنوں کی طرح

جوڑا بنا دوں!“

”پھر؟“ لڑکی کے ہونٹ بھیج گئے! اس کی آنکھوں میں ایک خونخوار سی چمک لہرا رہی تھی!
 ”میں دراصل تم تک پہنچنا چاہتا تھا!“ عمران نے سر جھکا کر شرمیلے لہجے میں کہا۔
 ”کیوں؟“

”پتہ نہیں کیوں؟ جب سے تمہیں دیکھا ہے!“

”مثلاً آپ.... کیا شامت آئی ہے!“

”مجھے یہی توقع تھی!“ عمران نے ٹھنڈی سانس لے کر کہا اور مغموم انداز میں سر ہلانے لگا۔
 پھر بولا ”تم اس نابکار ایڈیٹر کو مجھ سے زیادہ قابل سمجھتی ہو۔“

”ہوش میں ہو یا نہیں! ہم پہلی بار ملے ہیں!“

”نہیں ہم میں تو بہت پرانی بے تکلفی ہے! اگر یہ بات نہ ہوتی تو تم ٹانگ مار کر گراتی کیوں!“

”میں یہاں اس جگہ بھی تمہارے ساتھ یہی سلوک کر سکتی ہوں!“

”ارے جاؤ۔ جاؤ! میں کیا تم سے کمزور ہوں۔ اب کے گرا کر دیکھو چٹنی بنا کر رکھ دوں گا یہ

تو تمہیں شادی کے بعد ہی معلوم ہو گا کہ میں کیسا آدمی ہوں!“

”تمہارا دماغ خراب ہو گیا ہے! اگر اب میرے پیچھے آئے تو خیریت نہیں۔“

”خیریت کی ایسی تہیسی! وہ انگوٹھی کہاں ہے؟“

”کیسی انگوٹھی؟“

”منگنی کی انگوٹھی! جو پچھلے سال میں نے تمہاری انگلی میں ڈالی تھی! اس کے بعد تم غائب ہو

گئی تھیں۔ آج ملی ہو! میں کہتا ہوں یہ رشتہ ضرور ہو گا۔ تمہارے والدین کو اب بھی منظور ہے!“

”میں کہتی ہوں دفع ہو جاؤ یہاں سے ورنہ بہت برا ہو گا۔!“

”کیا برا ہو گا؟“ ذرا ٹھہرو! میں اس ڈیوٹی کا نشیل کو بھی اطلاع دے دوں کہ تم میری

منگیتر ہو۔ دیکھو بڑا بکھیرا ہو جائے گا! بھیڑ لگ جائے گی یہاں! میں بڑا بے حیا آدمی ہوں۔ میرا

کچھ نہ بگڑے گا۔ میں انسٹ پر وف ہوں۔“

”تم کیا چاہتے ہو!“ لڑکی نے اکتائے ہوئے لہجے میں پوچھا۔

”وہ تمہارے گھر کا پتہ تاکہ مجھے بار بار دفتر کے چکر نہ لگانے پڑیں!“

لڑکی چند لمحے کچھ سوچتی رہی۔ پھر اپنے پرس سے ایک وزیٹنگ کارڈ نکال کر اس کی طرف

بڑھا دیا۔

”میں کل ضرور آؤں گا.... شکریہ!“

”ٹھہرو!....“ لڑکی ہاتھ اٹھا کر بولی! ”مقصد کیا ہے!“

”جب تک تم پتلون پہننا نہ چھوڑو گی! میں تمہارا پیچھا نہ چھوڑوں گا۔ جس دن میں نے

تمہیں غرارے، شلوار یا سکرٹ میں دیکھ لیا اسی دن سے تم میری شکل بھی نہ دیکھو گی!“

”تم سے مطلب میں جو چاہوں پہنوں! تم کون ہوتے ہو!“۔۔۔ لڑکی پھر جھنجھلا گئی۔

”میں تمہارا منگیتر ہوتا ہوں! اور اس وقت تک رہوں گا جب تک پتلون!.... تم مجھے

نہیں جانتیں! مجھے ایک عورت کے چلنے کا انداز ناپسند تھا!.... لہذا میں نے اس کے شوہر سے

اسے طلاق دلوا دی!.... حالانکہ میرے پانچ ہزار روپے ضرور خرچ ہو گئے!.... لیکن!.... شہر

میں وہ چیز تو نہ رہی جو مجھے ناپسند تھی! تم پر بھی دو چار ہزار خرچ کر دوں گا۔ پھر تمہیں یا تو شہر

چھوڑنا پڑے گا یا پتلون!“

”ارے تم خدائی فوجدار ہو!“ لڑکی دانت پیس کر بولی!

”خدائی فوج کا حوالدار میجر!....“ عمران نے سنجیدگی سے سر ہلا کر کہا!

لڑکی چند لمحے کچھ سوچتی رہی پھر بولی! ”اگر میں شور مچا دوں کہ تم مجھ سے بد تمیزی کر رہے ہو تو؟“

”ارے خدا کے لئے مچاؤ بھی! میں یہی چاہتا ہوں کہ تم شور مچاؤ! اتنی دیر سے میں جھک

کیوں مار رہا ہوں! مقصد یہی ہے۔ کہ تم شور مچاؤ!....“

”کیا کرو گے تم....!“

”دنوں کا کام گھنٹوں میں ہو جائے گا! تم کل ہی سے پتلون پہننا چھوڑ دو گی!.... کہو تو پوری

اسکیم بتا دوں!.... تم شور مچاؤ گی لوگ اکٹھا ہوں گے! میں کہوں گا کہ یہ میری بیوی ہے۔ دو

سال گزرے اپنے دادا زاد بھائی کے ساتھ بھاگ گئی تھی۔ کارڈ پر تمہارا نام زیبا تحریر ہے۔ میں

جنت بی بی بتاؤں گا!.... کہوں گا کہ یہ اسی لئے پتلون ڈالے پھرتی ہے کہ اسے کوئی پہچان نہ

سکے.... چلو شور مچاؤ.... ہا ہا!“

”کتے کہیں!“ وہ کلکلا کر زیر لب بڑبڑائی۔!

”میں صرف دو منٹ تک اور تمہارے شور مچانے کا انتظار کروں گا!“

لڑکی ایک لخت دوسری طرف مڑ کر چل پڑی۔ عمران نے بھی وہی حرکت کی۔ وہ مخالف سمت میں مڑا تھا۔۔۔۔ پھر چلتے چلتے دونوں نے ایک ساتھ مڑ کر ایک دوسرے کی طرف دیکھا اور پھر چل پڑے۔

بظاہر عمران کی یہ حرکت احمقانہ تھی!۔۔۔۔ لیکن حقیقتاً اس کی تہہ میں بہت کچھ تھا۔۔۔۔ زیبا کی بجائے اگر اور کوئی لڑکی ہوتی تو عمران کی اس حرکت پر ہلڑ چائے بغیر ہر گز نہ مانتی۔۔۔۔ مگر وہ صرف جھنجھلا کر رہ گئی تھی! ایسا معلوم ہوتا تھا جیسے وہ بڑی مشکل سے ضبط کر رہی ہے۔ عمران نے اس سے ایک ہی نتیجہ نکالا کہ اس کے ہاتھ ضرور ملوث ہیں اسی لئے وہ اپنی تشہیر سے ڈرتی ہے۔ اس وقت اس کا کسی قسم کا اقدام بھی پولیس کیس بن سکتا تھا۔ لیکن وہ پولیس کی نظر میں آنے سے کتراتے ہوئے۔ کیونکہ خود اس کا ضمیر بھی احساسِ جرم کا شکار ہے۔

(۵)

سیکٹ سروس کے آٹھوں ممبر جزیرے والی نمائش میں چکراتے پھر رہے تھے۔ انہیں شیلا نامی ایک لڑکی کی تلاش تھی جس کا حلیہ ایکس ٹونے بتایا تھا۔۔۔۔ لیکن انہیں یہ نہیں معلوم تھا کہ ایکس ٹوناس لڑکی کی تلاش میں کیوں ہے!۔۔۔۔

جولیا نافٹرواٹر اور سارجنٹ ناشاد ساتھ چل رہے تھے! سارجنٹ ناشاد بڑا پر رعب چہرہ رکھتا تھا۔ اس کی چڑھی ہوئی بھوری مونچھیں ہی چہرے پر سب کچھ تھیں! لوگ اس کی صورت ہی دیکھ کر لرز جاتے تھے۔ مگر وہ خوف اسی وقت تک قائم رہتا تھا جب تک وہ بولتا نہیں تھا۔ جہاں اس نے گفتگو شروع کی سارا وقار رخصت ہو گیا۔ جولیا کو اس سے کچھ چڑی ہو گئی تھی۔ لیکن کام کی حد تک تو برداشت کرنا ہی پڑتا تھا۔ ویسے اگر وہ تنہا ہوتی تو تنویر ساتھ لگ گیا ہوتا اور تنویر کی معیت میں کوئی کام کر لینا ناممکن نہیں تو دشوار ضرور تھا کیونکہ وہ اسے اپنے دکھے ہوئے دل کی پکار سنا شروع کر دیتا تھا! سارجنٹ ناشاد کی بکواس کی دنیا صرف اس کے اشعار کے انگریزی ترجموں ہی تک محدود رہتی تھی۔ مگر آج وہ کچھ چپ چاپ ساتھ۔ جس کی وجہ شاید یہ تھی کہ اسے شام سے شراب نہیں ملی تھی۔ یہاں نمائش کے کسی بار میں بیٹھ کر وہ اپنی پیاس کو بجھا سکتا تھا۔ مگر ایکس ٹوناس کا خوف! اسے ہر حال میں اطلاع ہو جاتی کہ سارجنٹ ناشاد نے ڈیوٹی پر شراب پی تھی۔

”یہ لڑکی شیلا۔۔۔۔“ وہ آہستہ سے بڑبڑایا۔ ”کہیں ہمارے ایکس ٹوناس کوئی منظور نظر نہ ہو۔“

”بکواس ہے... ایکس ٹو جیسے لوگ عورتوں کی پرواہ کم کرتے ہیں۔“ جولیا نے برا سامنہ
پاکر کہا۔ وہ ایکس ٹو کے متعلق کوئی براریمارک سننا پسند نہیں کرتی تھی۔

”ایکس ٹو!“ سارجنٹ ناشاد نے ایک طویل سانس لی۔ ”وہ شاید ہماری قبروں میں بھی گھس

آئے گا۔“

اچانک وہ چلتے چلتے رک گیا اور جولیا کو یہی محسوس ہوا جیسے ناشاد کو بتائے ہوئے حلیے کی لڑکی
نظر آگئی ہو۔ مگر ناشاد بڑبڑایا۔

”یہ عمران یہاں کیا کرتا پھر رہا ہے۔“

”وہی جو دوسرے ہزاروں آدمی کرتے پھر رہے ہیں۔ کیا تم بھول گئے کہ یہ نمائش گاہ ہے۔“

”میرا مطلب یہ ہے کہ کہیں یہ بھی اسی لڑکی کے چکر میں نہ ہو۔“

”یہ کیونکر ممکن ہے۔“

”اس آسمانی تحریر والے کیس میں کیسے ممکن ہوا تھا! مجرم تک کون پہنچا تھا!“ ہم یا

عمران... اسے کس نے پکڑا تھا، ایکس ٹو نے یا عمران نے....“

”اگر عمران نہ پکڑتا تو اسے ایکس ٹو ہی پکڑتا.... تمہیں کس نے اطلاع دی تھی کہ عمران

اور جولیا مجرموں کو لارہے ہیں۔!“

”تم ایکس ٹو کی اتنی طرفدار کیوں ہو....“

”وہ میرا آفسر ہے.... کیا طرفدار ہونے کے لئے اتنا ہی جواز کافی نہیں ہے....“

”میں تم سے بحث نہیں کرنا چاہتا.... میرا خیال ہے کہ عمران کو اس لڑکی کے سلسلے میں

ٹوٹنا چاہئے.... مگر تم شاید اس کی مخالفت کرو۔ کیونکہ اس نے ایک بار تمہاری جان بچائی تھی۔“

”یہ غلط ہے اگر عمران نہ ہوتا تب بھی ایکس ٹو کچھ نہ کچھ ضرور کرتا کیونکہ وہ حالات سے

باخبر تھا!“

”میرے خدا...! تم بڑی احسان فراموش ہو جولیا!....“

”اس میں احسان فراموشی کی کوئی بات نہیں ہے!“ اگر عمران بھی اس وقت کسی مصیبت میں

پھنس جاتا تو کیا ہوتا! تم خود سوچو! کیا اس وقت ایکس ٹو ہم دونوں کو بچانے کی کوشش نہ کرتا۔!“

”اونہہ چھوڑو.... میں تو چلا.... کچھ دیر اس سے چھیڑ چھاڑ ہی رہے گی۔ اس سے

گفتگو کرنے میں بڑا مزہ آتا ہے۔“

سارجنٹ ناشاد نے آگے بڑھ کر عمران کو جالیا۔ غیر ارادی طور پر جولیا بھی اسی طرف چل پڑی۔
”کس چکر میں ہو دوست!“ سارجنٹ ناشاد نے اس کے شانے پر ہاتھ رکھ کر کہا۔

”کچھ نہیں سوچ رہا تھا کہ ابائیل کو لاپٹنی میں کیا کہتے ہیں!“ عمران نے مڑ کر جواب دیا۔ پھر
جولیا پر نظر پڑتے ہی بولا ”اوہ مس فولیا....!“
”جولیا“ جولیا نے برا سامنہ بنا کر تصحیح کی!

”اوہ معاف کیجئے گا.... نام مجھے ہمیشہ اسی طرح یاد آتے ہیں اور میں کیا خدمت کر سکتا
ہوں آپ لوگوں کی! ویسے آج یہاں آٹھوں موجود ہیں۔!“
”یہ بہت بُری بات ہے کہ تم آٹھوں کو پہچانتے ہو!....“ سارجنٹ ناشاد نے کہا! ”شاید شہر
میں تم تنہا آدمی ہو جسے ہمارا علم ہے۔“

”اس میں برائی کیا ہے سارجنٹ شاداب!“

”شاداب نہیں ناشاد.... ناشاد....!“

”ایک ہی بات ہے!.... ہاں تو کیا برائی ہے!“ عمران نے لاپرواہی سے سر ہلا کر کہا۔

”برائی تو اسی وقت معلوم ہوگی جب تم کسی سے اس کا تذکرہ کرو گے!“

”یعنی جس سے بھی اس کا تذکرہ کروں گا وہ تمہیں گالیاں دے گا! کیوں؟“

”تم تذکرہ کر کے دیکھ لو!.... کیا حشر ہوتا ہے تمہارا!....؟“

”سارجنٹ ناشاد!“ جولیا نے اسے مخاطب کیا!.... ”اس جگہ کتنی دیر ٹھہرنے کا ارادہ ہے؟“

”جب تک بیچارہ عمران آپ لوگوں کی حیثیت نہ بھول جائے۔“

عمران نے سر ہلا کر مغموم لہجے میں کہا۔

”اچھا دوست پھر تم دیکھ ہی لینا....“ سارجنٹ ناشاد کہتا ہوا آگے بڑھ گیا! جب جولیا بھی

چلنے لگی تو عمران نے کہا! ”کیا خیال ہے.... اس موسم میں کافی اچھی رہے گی۔“

”نہیں شکریہ!....“ جولیا نے کہا اور آگے بڑھ گئی۔

وہ جانتی تھی کہ عمران اس کا تعاقب نہیں کرے گا! اس کی دانست میں اسے اس کا علم ہی نہ

رہا ہو گا کہ سیکرٹ سر دس والے یہاں کیوں آئے تھے۔

ایک جگہ وہ سب آئے.... ان کی آپس کی گفتگو کا ماحصل یہ تھا کہ وہ شیلہ کا پتہ لگانے میں اب تک ناکام رہے تھے.... عمران جولیا نافٹرواٹر اور ساراجنٹ ناشاد کے علاوہ اور کسی کو نہیں ملا تھا اس لئے اس کا تذکرہ نہیں کیا گیا.... وہ سب ہی اسے پہچانتے تھے لیکن اس کے متعلق ان کی رائے اچھی نہیں تھی۔

”اب ہمیں واپس جانا چاہئے!“ تور نے کہا۔

جولیا کے علاوہ اور سب نے اس سے اتفاق کیا۔ جولیا کا خیال تھا کہ وہ اس وقت تک ٹھہرے گی جب تک نمائش کا اختتام نہ ہو جائے اور اس نے ان سے بھی یہی کرنے کو کہا۔
 ”بے کار بات ہے!....“ جعفری بولا۔ ”ہم نے یہاں کوئی جگہ ایسی نہیں چھوڑی جہاں اسے تلاش نہ کیا ہو۔ اور پھر کیا یہ آرڈر تھا کہ نمائش کے اختتام تک ہم یہاں رکیں۔“
 ”میں تو رکوں گی....“ جولیا نے کہا۔ اس کی یہ بات فیصلہ کن بھی تھی! کیونکہ تھوڑی ہی دیر بعد اس کے علاوہ اور سارے ممبر وہاں سے چلے گئے....

جولیا مختلف ہوٹلوں اور ریستورانوں کے چکر لگاتی رہی.... وہ آج بڑی پرکشش نظر آرہی تھی کیونکہ آج اسکرٹ کی بجائے ساڑھی میں تھی۔ ساڑھی میں وہ ہمیشہ بہت اچھی لگتی تھی!.... اس کی عمر چوبیس سے کم نہیں تھی۔ لیکن نہ جانے کیوں ابھی تک چہرے پر پکا پن نہیں آیا تھا انداز میں بعض اوقات شرمیلے پن کی جھلکیاں نظر آنے لگتی تھیں.... اسے ایکس ٹو کے خواب آنے لگے تھے۔ جب بھی کوئی سنجیدہ اور پروقار آدمی اسے نظر آتا وہ اس کے متعلق سوچنے لگتی کہ کہیں وہ ایکس ٹو ہی نہ ہو.... وہ ایسے آدمیوں کو دیر تک گھورتی رہتی حتیٰ کہ وہ لوگ بھی اسے محسوس کر لیتے۔ ان میں سے بعض تو غلط فہمی ہی میں مبتلا ہو جاتے.... جولیا سے یہ سب کچھ عموماً بے خیالی ہی میں سرزد ہوتا تھا اور پھر جب وہ خیالات کی دنیا سے باہر آتی تو اسے بڑی شرمندگی ہوتی۔ آج بھی کچھ ایسا ہی واقعہ پیش آیا۔ وہ چلتے چلتے تھک گئی تھی لہذا سنانے کے لئے ایک ریستوران میں جا بیٹھی ویٹر سے کافی کے لئے کہا۔ اگر ایکس ٹو کو شراب پاپند نہ ہوتی تو شاید وہ شراب ہی طلب کرتی پہلے وہ کبھی کبھار پی لیا کرتی تھی۔ لیکن جب اسے یہ معلوم ہوا کہ ایکس ٹو شرابیوں کو اچھی نظر سے نہیں دیکھتا۔ تب سے ایک بوند بھی اس کے لئے حرام ہو گئی تھی۔

وہ کافی کی چسکیاں لیتی رہی۔ ساتھ ہی اس کی نظر بھی چاروں طرف بھٹکتی پھر رہی تھی۔ یہاں درجنوں خوش پوش جوڑے نظر آرہے تھے اچانک اس کی نظر ایک آدمی پر رک گئی اور اس کا دل دھڑکنے لگا یہ آدمی بھی ایسا ہی تھا جس پر ایکس ٹو کا دھوکا ہو سکتا تھا۔ یہ قریب قریب ویسا ہی تھا جیسا وہ ایکس ٹو کو سمجھتی تھی یعنی ایکس ٹو کی جیسی تصویر اس نے اپنے ذہن میں بنا رکھی تھی! بھرا ہوا سا پر وقار چہرہ، کشادہ پیشانی اور آنکھیں سوچ میں ڈوبی ہوئی سی! جسم پر معمولی کپڑے کا سوٹ، لیکن رکھ رکھاؤ میں سلیقہ اور ستھرا پن.... سادہ سی ٹائی!

وہ خیالات میں کھو کر اسے گھورتی رہی.... بار بار اس کا دل چاہتا تھا کہ وہ چیف آفیسر ایکس ٹو ہے۔ اس سے سوال کر بیٹھے۔ اس سے پوچھے کہ کیا وہ اس کا پراسرار....

پھر وہ اس وقت چونکی جب بیر اخالی برتن سمیٹنے لگا اب وہ آدمی بھی اسے آنکھوں سے دیکھ رہا تھا۔ جو لیا نے جلدی سے بل ادا کیا اور باہر نکل آئی۔ ابھی تھوڑی ہی دور گئی تھی کہ کسی نے اس کے قریب ہی سے کہا۔ ”ذرا سنئے گا۔“

جولیا رک کر مڑی۔ لیکن دوسرے ہی لمحہ میں اس کے دل کی دھڑکن تیز ہو گئی۔ کیونکہ یہ وہی آدمی تھا جسے وہ ریستوران میں ایکس ٹو سمجھ کر گھورتی رہی تھی۔

”کیا آپ مجھ سے کچھ پوچھنا چاہتی ہیں!“ اس نے بڑے ادب سے کہا۔

”جی....ن.... نہیں! کیوں؟“

”میں سمجھا تھا شاید! آپ مجھے اسی طرح دیکھ رہی تھیں جیسے پہچاننے کی کوشش کر رہی ہوں۔“

”آپ کو غلط فہمی ہوئی ہے!“ جولیا نے کہہ کر آگے بڑھنے کا قصد ہی کیا تھا کہ قریب سے

گزرتی ہوئی بھیڑ میں سے کسی نے دھکا دیا اور وہ گرتے گرتے پٹی، اچانک اس کے قریب کھڑے

ہوئے آدمی نے مجمع پر ایک چھلانگ لگائی اور ایک کو گریبان سے پکڑتے ہوئے ایک طرف کھینچ لایا۔

”یہ کیا حرکت تھی؟“ اس نے اس کا گریبان جھنجھوڑتے ہوئے کہا۔ یہ آدمی بھی خوش پوش ہی

تھا وہ اس سے الجھ پڑا۔ لیکن ریستوران والا آدمی اس سے زیادہ طاقتور معلوم ہوتا تھا۔ اس نے دو ہی

چار گھونسوں میں اسے زمین دکھادی.... ان کے گرد مجمع اکٹھا ہو گیا۔ جولیا بری طرح بوکھلا گئی

تھی۔ لوگوں کے پوچھنے پر اس آدمی نے کہا ”اس نے ان خاتون کو جان بوجھ کر دھکا دیا تھا....“

”پولیس کو.... پولیس کو دو“ چاروں طرف سے آوازیں آئیں۔ اور وہ آدمی جولیا کی

طرف دیکھنے لگا۔ جولیا جلدی سے بولی ”نہیں جانے دیجئے! میں خواہ مخواہ بات نہیں بڑھانا چاہتی.... آپ کا بہت بہت شکریہ!“

”آپ ہی لوگوں کی رحم دلی کی وجہ سے غنڈے سرکشی کرنے لگے ہیں!“ اس نے جواب دیا۔
مار کھانے والا زمین پر بیٹھا بغلیں جھانک رہا تھا۔ اچانک وہ اٹھ کر بھاگا اور لوگ اس کے پیچھے دوڑنے لگے۔

”ہمیں یہاں سے ہٹ جانا چاہئے۔“ جولیا ہانپتی ہوئی بولی۔

”جیسی آپ کی مرضی! دیسے میں محسوس کر رہا ہوں کہ اس کے دوسرے ساتھی بھی اس بھیڑ میں موجود تھے۔ لیکن مصلحتاً خاموش رہ گئے۔ ہو سکتا ہے کہ نمائش کے باہر ان سے بھی پتہ پڑے۔“
”ہو سکتا ہے!“ جولیا نے کہا ”پھر آپ کیا کریں گے....“

”کچھ نہیں دیکھا جائے گا.... ان کم بختوں سے کوئی جگہ خالی نہیں ہے۔ پہلے یہ غیر ملکیوں سے گھبراتے تھے۔ اب انہیں بھی پریشان کرنے لگے ہیں۔ آپ شاید اطالوی ہیں۔“
”نہیں.... سوئیس....“

”اوہو! تب ہی آپ میں اتنی مشرقیت ہے۔ اطالوی اور سوئیس لڑکیاں ہماری ہی لڑکیوں کی طرح شرمیلی ہوتی ہیں.... دیکھئے آپ اس مشرقی لباس میں قریب قریب مشرقی ہی معلوم ہوتی ہیں۔ ویسے میں صرف آپ کے لہجے ہی سے آپ کو غیر ملکی سمجھا تھا۔ اچھا چلئے۔ میں آپ کو گھاٹ پر پہنچا دوں۔“

”نہیں آپ کو تکلیف ہوگی۔“

”اس کی فکر نہ کیجئے! ورنہ آپ کو شکایت ہوگی کہ ایک اجنبی دیس میں آپ کے ساتھ بدسلوکی کی گئی تھی!“

”نہیں میرے دیس میں بھی برے آدمی بستے ہیں اور آپ کی طرح شریف بھی!“

وہ چلتے رہے حتیٰ کہ نمائش کے احاطے سے نکل آئے۔ باہر بھی آنے جانے والوں کی خاصی بھیڑ موجود تھی اور اس کا سلسلہ گھاٹ تک تھا۔

دفعتاً کسی نے قریب ہی سے کہا ”یہی تھا“ اور تین چار آدمی جولیا کے ساتھی پر ٹوٹ پڑے۔
جولیا اچھل کر ایک طرف ہٹ گئی۔ لیکن اس کا ساتھی اتنی ہی دیر میں دو آدمیوں کو نیچے گرا چکا

تھا۔ پھر تیسرے کو بھی جولیا نے غلاء میں اچھلتے دیکھا۔ ایک ہی گھونسنے نے اسے بھی زمین پر پہنچا دیا۔ بقیہ دو بھاگ نکلے لوگ پھر ان کے گرد اکٹھا ہونے لگے۔ دیکھتے ہی دیکھتے خاصی بھیڑ ہو گئی اور ان تینوں کو بھی نکل جانے کا موقع مل گیا۔ بمشکل تمام انہوں نے لوگوں کے استفسارات سے پیچھا چھڑایا.... اور اب وہ بھی تیزی سے گھاٹ کی طرف جا رہے تھے

”میں پھر کہتا ہوں کہ پولیس کو رپورٹ دے دی جائے۔“ جولیا کے ساتھی نے کہا۔

”ہونا تو یہی چاہئے۔“ جولیا نے ہانپتے ہوئے کہا۔ ”لیکن بعد کی پریشانیاں درد سر ہو جائیں

گی۔ تفتیش ہوگی.... مقدمہ قائم ہوگا۔ ایسی دوسری سینکڑوں جھنجھکیں!“

”ہاں!.... یہ تو ٹھیک ہے۔“ اس کے ساتھی نے آہستہ سے کہا۔

بہر حال جولیا کی جان میں جان آئی کہ وہ اس بحث کو آگے بڑھانے کی بجائے اس سے متفق

ہو گیا تھا۔

دونوں جلد ہی گھاٹ پر پہنچ کر ایک لالچ میں بیٹھ گئے۔

(۶)

ٹھیک تین بجے رات کو جولیا کے فون کی گھنٹی بجی۔ وہ بے خبر سو رہی تھی۔ گھنٹی متواتر بجتی رہی اور جاگنا ہی پڑا۔ ظاہر ہے کہ اس وقت ایکس ٹو کے علاوہ اور کون فون کر سکتا تھا.... جولیا اسے پوچھتی تھی۔ لیکن میٹھی نیند شاید دنیا کی ساری لذتوں سے افضل ہوتی ہے۔ ورنہ وہ اس پر جھنجھلاتی کیوں؟ اس نے لیٹے ہی لیٹے ہاتھ بڑھا کر ریسیور اٹھا لیا۔

”ہیلو!“ اس نے بھرائی ہوئی آواز میں کہا اور اسے جواب میں ایکس ٹو کی آواز سنائی دی۔

”کیوں! کیا؟ وہ تمہارے گھر میں بھی آیا تھا!“

”کون؟“

”وہی جس نے تمہیں غنڈوں سے نجات دلائی تھی!....“

”تو کیا سچ مچ وہ آپ ہی تھے!“ جولیا نیند کی جھونک میں پوچھ بیٹھی۔ وہ اب بھی اونگھ رہی تھی۔

”احتمال لڑکیوں کی طرح خواب نہ دیکھا کرو!“ ایکس ٹو کی غصیلی آواز نے اسے چونکا دیا۔

وہ کہہ رہا تھا۔ ”تمہیں معلوم ہونا چاہئے۔ میں ایک ایسے گروہ کے چکر میں ہوں، جو شریف اور

بھولی بھالی لڑکیوں کو پیشہ کرنے پر مجبور کر دیتا ہے۔“

”اوہو!“ جولیا کی نیند بالکل غائب ہو گئی۔ ”میں نہیں سمجھی۔“
 ”حالانکہ تمہاری آواز سے صاف ظاہر ہے کہ تم سب کچھ سمجھ گئی ہو۔“
 ”جی.... تو کیا!“

”ہاں!.... تم اسی گروہ کے ایک آدمی کے چکر میں پڑ گئی ہو! وہ اسی وقت سے تمہارے
 پیچھے لگا ہوا تھا۔ جب تم اپنے دوسرے ساتھیوں سے الگ ہوئی تھیں۔ بہر حال کہنے کا مطلب یہ
 کہ اس آدمی سے ہوشیار رہنا وہ جو کچھ بھی ہوا تھا ایک اچھا خاصا ڈراما تھا!“

”تو کیا آپ نے اسی لئے مجھے وہاں بھیجا تھا؟“ جولیا نے شکایت آمیز لہجے میں پوچھا۔
 ”نہیں میں یہ سوچ بھی نہیں سکتا تھا کہ وہ تم پر ڈورے ڈالنے کی کوشش کریں گے۔
 کیونکہ تم ایک اسمارٹ قسم کی لڑکی ہو!.... مگر اسے کیا کہا جائے کہ ساڑھی میں تم بالکل بدھو
 معلوم ہونے لگتی ہو! ویسے حسن ضرور بڑھ جاتا ہے!....“
 جولیا اس ریمارک پر شرما گئی....

”اچھا سنو!“ ایکس ٹو کی آواز پھر آئی۔ ”ہاں تم نے میرے سوال کا جواب نہیں دیا۔ کیا وہ
 تمہارے ساتھ تمہارے فلیٹ میں بھی آیا تھا۔“

”جی نہیں! میں نے اخلاقا سے کہا بھی تھا.... مگر وہ جلدی کا بہانہ کر کے چلا گیا!“
 ”اپنی شرافت اور بے غرضی ظاہر کرنے کے لئے! بہر حال وہ پھر تم سے ملے گا مستقبل
 قریب ہی میں! لیکن تم یہ نہ ظاہر ہونے دینا کہ اس کی طرف سے مطمئن ہو! اس سے خائف
 ہونے کی ضرورت نہیں! وہ تمہیں جب بھی ملے گا! میں تم سے زیادہ فاصلے پر نہیں ہوں گا!“
 ”کاش میں آپ کو دیکھ سکتی ہوں!“

”کیا کرو گی!۔۔۔ یہ ایک فضول خواہش ہے جو شاید کبھی نہ پوری ہو سکے!“
 پھر ایکس ٹو نے جولیا کے جواب کا انتظار کئے بغیر سلسلہ منقطع کر دیا! جولیا نے ایک طویل
 سانس لی اور ریسور رکھ کر کھڑکی کے باہر جھانکنے لگی! اس کی آنکھوں میں غم کے سائے نظر
 آ رہے تھے۔

(۷)

دوسری شام عمران اسی لڑکی کے مکان کے سامنے موجود تھا! جس سے ماہنامہ ”کمرچلدار“ کے دفتر میں ملاقات ہوئی تھی! پہلے اس نے یہ معلوم کرنے کی کوشش کی تھی کہ وہ گھر میں موجود ہے یا نہیں! شاید وہ ابھی دفتر سے واپس نہیں ہوئی تھی! عمران نے ذرا ہی سی دیر میں اس کے متعلق بہتری معلومات فراہم کر لیں! وہ وہاں تنہا رہتی تھی.... پڑوسیوں سے اس کی شناسائی نہیں تھی! کبھی کوئی اس سے ملنے کے لئے نہیں آتا تھا! راتیں گھر ہی پر گذارتی تھی! پڑوسیوں کا خیال تھا کہ وہ بہت مغرور ہے!.... کسی نے آج تک اسے زنانہ لباس میں نہیں دیکھا تھا!.... سردیوں میں پتلون اور چمڑے کی جیکٹ پہنتی تھی! اور گرمیوں میں قمیض اور پتلون پتلونیں بھی زنانہ تراش کی نہیں ہوتی تھیں!

ٹھیک چھ بجے وہ مکان کی طرف آتی دکھائی دی! عمران نے آگے بڑھ کر اس کا استقبال کیا!.... لیکن وہ عمران کو دیکھتے ہی کچھ گھبرا سی گئی!

”ہائیں!....“ عمران دیدے بچا کر بولا ”پھر وہی پتلون!“

”یہاں تم پٹ جاؤ گے!“ لڑکی نے خود کو سنبھال کر کہا! ”بہتر ہے کہ چپ چاپ چلے جاؤ!“

”پٹ جانا میرے لئے کوئی اہمیت نہیں رکھتا! سمجھیں!.... لیکن اب تمہیں یہ شہر چھوڑ دینا پڑے گا!.... تم شاید میری باتوں کو مذاق سمجھتی ہو!.... تمہیں یقین نہیں آئے گا کہ میں کچھ رات ایک منٹ کے لئے بھی نہیں سوسکا!.... رات بھر تمہاری پتلون مجھے غصہ دلاتی رہی میری ہڈیاں سلگتی رہیں! اور آج صبح سے ہی میں نے تمہارے خلاف مواد اکٹھا کرنا شروع کر دیا تھا!.... اس وقت میرے پاس اتنی اطلاعات ہیں کہ خدا کی پناہ!.... اب آخری بار پھر کہتا ہوں کہ یا پتلون پہننا ترک کر دو! یا اس شہر سے کہیں اور چلی جاؤ!“

”ٹھٹ اپ!“ اس نے برا سامنہ بنا کر کہا اور آگے بڑھ گئی!

”پوسٹ بکس نمبر دو سو تیرہ!“ عمران نے بلند آواز میں کہا! اور وہ اچانک اس طرح پلٹی ہے

پشت پر گولی لگی ہو!.... وہ پلکیں جھپکائے بغیر دیر تک عمران کو دیکھتی رہی پھر آہستہ آہستہ پلٹی

ہوئی عمران کے پاس واپس آ گئی.... عمران نے اسے بولنے کا موقع دیئے بغیر کہا۔

”شاید ”کمر چکدار“ کے ایڈیٹر کو اس کی اطلاع نہیں ہے کہ تم بڑی رقوموں کے منی آرڈر

بھی وصول کرتی ہو!.... کیوں؟“

”تم کون ہو!“ لڑکی نے آہستہ سے پوچھا۔

”خدائی فوجدار! تمہیں اس سے کیا غرض۔ بس پتلون پہننا چھوڑ دو! پھر کبھی میری شکل بھی نہ

دیکھو گی! بس یہ ہے کہ آج صبح سے اب تک میں نے تم پر تقریباً پانچ سو روپے صرف کئے ہیں!“

”مجھ پر کیوں!“

”آبا تو کیا یہ معلومات مجھے مفت حاصل ہوئیں ہیں! اب اگر میں نے کل بھی تمہیں پتلون

میں دیکھا تو تم جیل میں دکھائی دو گی!“

لڑکی کچھ نہ بولی اس کے چہرے پر سراسیمگی کے آثار تھے۔ ایسا معلوم ہو رہا تھا جیسے وہ

بھرے بازار میں چوری کرتے پکڑی گئی ہو!

”بس میں کل تک اور انتظار کروں گا!“ عمران بڑبڑایا! ”اور صبح ہی تمہارے دفتر کے سامنے

تم پر ایک نظر ڈالوں گا!.... اگر تم نے میرا کہنا مان لیا تو پھر تو کبھی مجھے اپنے قریب نہیں دیکھو

گی۔ سمجھیں!.... دوسری صورت میں کیا ہوگا! یہ تم خود ہی سمجھ سکتی ہو۔ ویسے تمہیں اسکرٹ

غرازے یا ساری میں دیکھ کر میں یہ بھی بھلا دوں گا کہ تم مجرموں اور سازشیوں کے ایک گروہ

سے تعلق رکھتی ہو!“

”اب میں پتلون نہیں پہنوں گی! وعدہ کرتی ہوں!“

”بابا!۔۔۔ ویری گڈ!“ عمران احمقانہ انداز میں ہنس کر واپسی کے لئے مڑا۔....

”سینے تو سہی!“ لڑکی نے اسے روکا۔

”بس اب سب کچھ ٹھیک ٹھاک ہے! پرواہ مت کرو!“ عمران نے اس کی طرف مڑے بغیر

کہا۔ اور تیز قدموں سے چلتا ہوا ایک گلی میں مڑ گیا!

(۸)

کیپٹن جعفری باہر جانے کے لئے تیار تھا! جیسے ہی اس نے کوٹ کی آستینوں میں ہاتھ ڈالے

فون کی گھنٹی بج اٹھی.... جعفری نے جھلا کر کوٹ کو میز پر ڈال دیا اور ریسیور اٹھا کر دہاڑا۔

”ہیلو!“

”آہا!“ دوسری طرف سے آواز آئی۔ ”تم یقیناً اپنے فون کے میٹر کو صدمہ پہنچاؤ گے!“
 ”اوہ.... آپ! گڈ مارنگ سر!“ جعفری بوکھلا گیا کیونکہ آواز ایکس ٹو کی تھی!
 ”مارنگ“ دوسری طرف سے آواز آئی!“ تمہارے لئے ایک کام ہے!“
 ”فرمائیے جناب!“

”ماہنامہ کمر لچکدار“ کے دفتر میں ایک لڑکی کام کرتی ہے.... مس زیبا! نصرو انجی بلڈنگ کے گیارہویں فلیٹ میں رہتی ہے! اس کے متعلق معلومات فراہم کرنی ہیں۔ وہ کن لوگوں میں اٹھتی بیٹھتی ہے! اس کے متعلق صبح و شام تک کی رپورٹ مجھے ہر روز چاہئے! تمہاری آسانی کے لئے یہ بھی بتا دوں دفتر کے فرائض میں ڈاک وصول کرنا بھی اسی کے ذمہ ہے! اور وہ پوسٹ آفس جا کر براہ راست وہیں سے ڈاک وصول کرتی ہے! پوسٹ بکس نمبر دو سو تیرہ ہے! تمہیں دیکھنا ہے کہ وہ روزانہ کتنے کے منی آرڈر وصول کرتی ہے اور دفتر میں کتنی رقم جمع کراتی ہے!“
 ”پوسٹ بکس نمبر.... کس پوسٹ آفس کا ہے!“

”جعفری کبھی کبھی عقل بھی استعمال کر لیا کرو۔“

”میں نہیں سمجھا جناب!“ جعفری پھر بوکھلا گیا!

”جب پوسٹ بکس نمبر کے ساتھ آفس کا نام نہ لیا جائے تو وہ نمبر ہر حال میں جنرل پوسٹ آفس ہی کا ہوتا ہے!“

”اوہ.... جی ہاں.... جی ہاں! میں سمجھتا ہوں!“

”خیر.... تو فی الحال تمہیں اتنا ہی کرنا ہے!“

”بہت بہتر جناب!“

سلسلہ منقطع ہو گیا! اور جعفری ریسیور رکھ کر کوٹ پہننے لگا! ساتھ ہی وہ برا سامنہ بنائے ہوئے کچھ بڑبڑاتا بھی جا رہا تھا۔

(۹)

سارجنٹ ناشاد ایک غزل کہہ رہا تھا!... سامنے رکھے ہوئے کاغذ پر اس نے بہت سے قوافی لکھ رکھے تھے! ان قافیوں میں ایک ایک مصرعہ کہہ کر ان پر گرہیں لگاتا جا رہا تھا! اچانک ایک مصرعے میں اسے گاڑی رکتی ہوئی سی معلوم ہونے لگی! اس نے اس کی تقطیع شروع کر دی!

غم جاناں.... اے کھٹ کھٹ.... لہو بن کر.... اے کھٹ کھٹ.... ہا.... ٹھیک تو ہے....
 غم جاناں لہو بن کر ٹپک آنکھوں سے کچھ یوں بھی.... اے کھٹ کھٹ.... اے کھٹ کھٹ....
 اے کھٹ کھٹ.... اے کھٹ کھٹ!“

سارجنٹ ناشاد اسی طرح مصرعوں کی تقطیع کرتا تھا!.... ”قاعلاتن فاعلات“ کے بکھیرے
 آج تک اس کی سمجھ ہی میں نہیں آتے تھے!.... ویسے وہ اکثر دوسرے شعرا کو عروض سے
 ناواقف اور بالکل ہی کندہ نا تراش بتایا کرتا تھا!

جب بھی کبھی کسی نشست میں شعر و شاعری کی بات چھڑتی سارجنٹ ناشاد عروض لے
 بیٹھتا!.... اور اس کے ہم نشین جو اس سے زیادہ نہیں ہوتے تھے اس کی ہاں میں ہاں ملاتے!....
 سارجنٹ ناشاد فوجی آدمی تھا! تعلیم بھی واجبی سی تھی! لیکن اس کے باوجود اسے جگت استاد
 ہونے کا دعویٰ تھا! اور اس کے ساتھ والے اس کی استادی کے قائل بھی تھے!.... کیونکہ اکثر
 اس کے اشعار میر و غالب جیسے اساتذہ کے اشعار سے بھی لڑ جاتے تھے!.... ایسے ہی ایک موقع
 پر کسی نے اعتراض کر دیا.... سارجنٹ ناشاد دھڑ سے بولا ”تولد ہوا ہے!“ اس پر ایک زوردار
 قہقہہ پڑا پھر اچانک اسے یاد آیا کہ اسے ”تولد“ نہیں ”توارد“ کہتے ہیں! مگر اب کیا ہو سکتا تھا! اس
 نے یہی مناب سمجھا کہ اب خود بھی قہقہوں میں شریک ہو جائے! مشاعروں میں بڑے ٹھسے سے
 جاتا!.... اس وقت اس کے جسم پر فوجی وردی کی بجائے چوڑی دارپا جامہ ہوتا.... اور پھولدار
 جامدانی کی اچکن!.... سر پر لکھنوی طرز کی ٹوپی! کلمے میں پان دبا کر اس طرح چلتا جیسے پنڈلیاں
 درد سے پھٹی جاری ہوں!.... مگر اس وقت وہ نشے میں ضرور ہوتا تھا!۔

بہر حال یہ تھا ناشاد!۔۔۔ اس محکمے میں کیوں تھا؟ اس کا جواب شاید عمران کے علاوہ اور کوئی
 نہ دے سکتا!

اس وقت ناشاد بہت زور و شور سے غزل کہہ رہا تھا!.... منتخب شدہ قوافی میں مصرعے ہو
 چکے تھے! صرف گرہیں لگانی باقی تھیں کہ فون کی گھنٹی بجی اور وہ اس طرح اچھل پڑا جیسے اسے کسی
 مشاعرے کے ڈانس سے نیچے پھینک دیا گیا ہو۔ وہ جانتا تھا کہ فون یا تو جو لیا کا ہو گا یا ایکس ٹوکا! اس
 نے بڑی احتیاط سے ریسپور اٹھایا!

”ناشاد....“ دوسری طرف سے ایکس ٹوک کی آواز آئی۔ ”غزل ہو رہی ہے!“

”نہیں جناب!.... میں پرانے کیسوں کے فائل الٹ رہا تھا! قسم لے لیجئے جو سال بھر سے آدھا مصرعہ بھی ہوا ہوا!“

”اچھا تو سنو! تمہیں شاداب نگر جانا ہے! وہاں موڈل گرلز اسکول میں ایک استانی ہے، ناہید! اس کے متعلق معلومات فراہم کرنی ہیں۔ کس قسم کی معلومات فراہم کرو گے؟“

”وہ یعنی.... یعنی کہ....!“ سار جنت ناشاد ہکلا کر رہ گیا!

”میں اس کی عمر نہیں معلوم کرنا چاہتا!.... نہ عاشقوں کی تعداد سمجھے!“

”جی ہاں! جی ہاں!“ ناشاد بوکھلا کر بولا!

”پھر کیا معلوم کرنا چاہتا ہوں؟“

”جی.... وہ.... یہ!“

”شٹ اپ! وہ بہت حسین عورت ہے!“ ایکس ٹو نے کہا! ”تم اس پر نظم کہنے کی کوشش نہیں کرو گے! تمہیں یہ معلوم کرنا ہے کہ وہ کس قسم کے لوگوں سے ملتی جلتی ہے!.... اور یہ کہ کوئی اس کی نگرانی تو نہیں کر رہا ہے!“

”جی ہاں! میں سمجھ گیا!“

”تم شراب پی کر تفتیش کے لئے نہیں نکلو گے!“

”ارے جناب! لاجول ولا قوۃ.... میں نے بالکل ترک کر دی ہے! یعنی میرا مطلب ہے کہ

ڈیوٹی پر بالکل نہیں پیتا۔ یقین فرمائیے!“

”اس سے عشق کرنے کی کوشش نہیں کرو گے!“

”بہت بہتر جناب!....“

(۱۰)

کیپٹن خاور ایکس ٹو کے حکم سے اس لڑکی کے باپ کے متعلق چھان بین کر رہا تھا جس کی لاش سڑک پر پائی گئی تھی.... اس نے اپنی رپورٹ مکمل کر کے ایکس ٹو کے مخصوص نمبر ڈائیل کئے جو ٹیلیفون ڈائرکٹری میں نہیں تھے۔

”جی ہاں!....“ اس نے ماؤتھ پیس میں کہا ”اب وہ بھی یقین کے ساتھ نہیں کہہ سکتا کہ

وہ اس کی لڑکی ہی کی لاش تھی! وہ مسٹر ہارپر کا منیجر ہے!.... ہارپر کو تو آپ جانتے ہی ہوں!

گئے!... بے انداز دولت کا مالک ہے۔“

”ہاں میں ہار پر کو جانتا ہوں! تم نے مقتولہ کے متعلق اور کیا معلوم کیا!“
 ”وہ ایک خوش مزاج اور باسلیقہ لڑکی تھی! دائرہ احباب زیادہ وسیع نہیں تھا! جس لڑکے سے
 شادی کرنا چاہتی تھی۔ وہ اس کے والدین کو پسند نہیں تھا!“
 ”بس تم نے یہی ایک کام کی بات معلوم کی ہے!... اچھا پھر اس لڑکے کا کیا بنا!“
 ”اوہو!۔۔۔ اس کے متعلق تو میں بھی کچھ نہیں معلوم کر سکا!“ کیپٹن خاور نے کہا!
 ”ہاں تمہیں سب سے زیادہ فکر اس بات کی تھی کہ لڑکی کی خوشی مزاجی اور خوش سلیقگی
 کے متعلق پہلے معلوم کرو!۔۔۔ کیپٹن خاور!“

”عالی جناب!...“

”آج کل تم لوگوں نے اپنی عقلوں کو چھٹی دے رکھی ہے!...“ ایکس ٹو نے ناخوشگوار
 لہجے میں کہا ”اچھا مجھے اس لڑکے کا نام اور پتہ بتاؤ!“
 ”عادل پرویز!... سردار منزل!... فلیٹ نمبر سات!“
 ”اچھا بس! تمہارا کام ختم!“ ایکس ٹو نے کہا اور سلسلہ منقطع ہو گیا۔

(II)

جولیا نافٹز دائر اس ملاقات کو اتفاقیہ سمجھتی اگر ایکس ٹو سے اس موضوع پر پہلے ہی گفتگو نہ کر
 چکی ہوتی!... وہی آدمی جس نے لڑکیوں کے جزیرے میں اسے غنڈوں سے بچایا تھا ایک جنرل
 اسٹور میں مل گیا! جولیا کو سیمینکس خرید رہی تھی! ایک بیک اس کی نظر کاؤنٹر پر داہنی طرف پڑی۔
 اور اسے وہی آدمی نظر آیا! وہ مختلف قسم کے پائپ دیکھ رہا تھا اور اس میں اتنا منہمک تھا کہ شاید
 اسے وہاں جولیا کی موجودگی کی خبر ہی نہیں تھی۔۔۔ پہلے تو جولیا نے سوچا کہ چپ چاپ نکل ہی
 جائے! لیکن پھر... ایکس ٹو کی ہدایت کا خیال آگیا! وہ سوچنے لگی ممکن ہے ایکس ٹو بھی یہیں
 کہیں موجود ہو۔

دفعۃً ایک بار دونوں کی نظریں ملیں... لیکن اس آدمی کے چہرے پر بدستور وہی اجنبیت
 کی پائی جاتی رہی!... وہ پھر پائپوں کی طرف متوجہ ہو گیا!... ایسا معلوم ہوا جیسے وہ جولیا کو
 پہچانتا ہی نہ ہو جولیا نے کا سیمینکس خریدیں اور انکا پیکٹ سنبھالتی ہوئی باہر نکل آئی۔ وہ شاید ابھی

تک کوئی پاپ منتخب نہیں کر سکا تھا!

جولیا غیر ارادی طور پر باہر رک گئی! اس کے بازوؤں میں سنبھلا ہوا پیکٹ زیادہ وزنی نہیں تھا! اس لئے اسے وہاں ٹھہرنا گراں بھی نہیں گزرا....

تھوڑی دیر بعد وہ بھی باہر آیا.... فٹ پاتھ ہی پر رک کر چاروں طرف اس انداز میں دیکھنے لگا جیسے اسے کسی کی تلاش ہو!.... جولیا آہستہ آہستہ اس کی طرف بڑھی!.... اس نے ایک بار پھر جولیا کی طرف دیکھا اور اس انداز میں دوسری طرف دیکھنے لگا! جیسے بعض اجنبی راہ گیر ایک دوسرے کو دیکھتے ہیں!

”کیا آپ نے مجھے نہیں پہچانا!....“ جولیا نے اس کے قریب پہنچ کر کہا۔

وہ چونک پڑا اور ندامت آمیز مسکراہٹ کے ساتھ بولا ”معاف کیجئے گا یہ میری بد قسمتی ہے!.... ویسے میں یاد کرنے کی کوشش کر رہا ہوں کہ میں نے آپ کو کہاں دیکھا تھا!“

”عجب ہے آپ اتنی جلدی بھول گئے! ابھی چار ہی دن پہلے کی بات ہے! ہم دونوں جزیرے والی نمائش میں ملے تھے! اور آپ نے مجھے ان غنڈوں سے بچایا تھا!“

”اوہ۔۔۔! ہا!۔۔۔! اف فوہ!.... میں بھی کتنا بھلکڑا ہوں!.... مجھے یاد آگیا کہ آپ اچھی تو ہیں نا۔“
ایسا معلوم ہو رہا تھا جیسے وہ جلد سے جلد جولیا سے پیچھا چھڑانا چاہتا ہو۔ لیکن کسی مجبوری نے پیر پکڑ رکھے ہوں.... وہ بار بار سر اوجھاتا کر کے ادھر ادھر دیکھنے لگتا تھا۔

”کیا آپ کو جلدی ہے!“ جولیا نے پوچھا!

”آہاں!.... جی ہاں!.... مگر کوئی ٹیکسی نہیں نظر آرہی! میری کار تین دن سے ایک گیراج میں پڑی ہوئی ہے۔“

”اوہو! تو چلے! میری گاڑی موجود ہے! اس میں پریشانی کی کیا بات ہے!“

”نہیں آپ کو تکلیف ہوگی!“

”ہائیں! اس میں تکلیف کی کیا بات ہے! مجھے تو خوشی ہوگی!“

وہ اسے اپنی کار کے قریب لے گئی اور وہ پچھلی نشست کا دروازہ کھول کر اندر بیٹھ گیا۔

”وہیں بیٹھیں گے آپ“ جولیا نے پوچھا۔

”جی ہاں ٹھیک ہے۔“

جولیانے کار اشارٹ کرتے ہوئے پوچھا! ”کہاں چلے گا۔“
 ”گیرال اسکوائر میں رہتا ہوں.... ریکسٹن اسٹریٹ.... دیکھئے آپ کو تکلیف ہو رہی ہے!“
 جولیانے ہلکا سا قہقہہ لگایا.... اور کار چل پڑی!.... ریکسٹن اسٹریٹ تک خاموشی ہی
 رہی.... نہ جولیا کچھ بولی اور نہ اس پر اسرار آدمی ہی نے کچھ کہا!
 گیرال اسکوائر کے سامنے کار روک کر جولیا بھی نیچے اتر آئی.... لیکن اس کی حیرت کی کوئی
 انتہا نہ رہی جب اس نے یہ دیکھا کہ وہ آدمی کچھلی سیٹ پر نہیں ہے! جولیا راستے بھر خیالات میں
 کھوئی رہی تھی!.... اس نے ایک بار بھی پیچھے مڑ کر دیکھنے کی زحمت نہیں گوارا کی تھی!....
 دیے یہ تو لازمی بات تھی کہ روانگی کی جگہ سے یہاں تک اس نے ٹریفک کانٹریبل کے اشارے
 پر کئی چوراہوں کے قریب گاڑی روکی ہوگی۔ وہ کچھلی سیٹ کی طرف گئی! مگر سیٹ خالی نہیں
 تھی! اس پر کپڑے کی ایک گٹھری سی نظر آرہی تھی! مگر اس نے یہ گٹھری اس پر اسرار آدمی کے
 پاس نہیں دیکھی تھی!

وہ اسے کھولنے کے لئے جھک پڑی! لیکن دوسرے ہی لمحے میں اسے ایسا محسوس ہونے لگا
 جیسے وہ کسی ہیلی کوپٹر میں بیٹھی ہوئی ہو! اور وہ ہیلی کوپٹر بڑی تیزی سے زمین کی طرف جا رہا
 ہو!.... اس کی آنکھوں تلے اندھیرا آگیا! پیشانی پر پسینہ پھوٹ آیا۔

گٹھری میں ایک نوزائیدہ بچے کی لاش تھی! وہ اسے بدحواسی میں جلدی سے ڈھانک کر اگلی
 سیٹ کی طرف بڑھی!.... اور دروازہ کھول کر اسٹیرنگ کے سامنے ڈھیر ہو گئی! وہ جلدی سے
 وہاں سے نکل جانا چاہتی تھی!.... ہر حال میں!.... لیکن ابھی وہ کار اشارٹ بھی نہیں کر پائی
 تھی کہ ایک آدمی دروازہ کھول کر اس کے برابر آ بیٹھا! یہ صورت ہی سے کوئی لفنگا معلوم
 ہوتا تھا!.... ہر لحاظ سے وہ کوئی برا آدمی تھا۔ جولیا کانپ کر رہ گئی! اس نے پر سکون لہجے میں کہا
 ”گھر او!.... نہیں سب ٹھیک ہو جائے گا!“ اس نے جملہ انگریزی میں ادا کیا تھا! مگر لہجہ پڑھے
 لکھے آدمیوں کا سا تھا! اس نے پھر کہا۔ ”گاڑی چلاؤ اور اسے دریا کی طرف لے چلو!.... بقیہ باتیں
 راستے میں ہوں گی!“

جولیانے بادل ناخواستہ کار اشارٹ کی.... لیکن اس کے ہاتھ کانپ رہے تھے!.... کار چل
 پڑی اور اس آدمی نے کہا۔ ”محترمہ ایسے کام رات کی تاریکی میں انجام دیئے جاتے ہیں! وہ تو

گھبے! میری نظر پڑ گئی! اور نہ آپ بڑی مشکل میں پڑ جاتیں.... اب میں بہت تھوڑے معاوضے پر آپ کا یہ کام کر ادوں گا!.... کسی کو کانوں کان خبر نہ ہوگی! مگر یہ کیا حماقت تھی! آپ بیچ سڑک پر کار روک کر گٹھری کھولنے لگیں! جولیا کچھ نہ بولی۔ اس کا سر بری طرح چکرارہا تھا۔

”یہ شاید!“ اس آدمی نے کہا ”آپ کی کسی سہیلی کا بچہ ہے! یا آپ کی بہن کا! آپ کا تو نہیں ہو سکتا! مجھے یقین ہے!“

”میں کچھ نہیں جانتی!“ جولیا نے بھرائی ہوئی آواز میں کہا ”کسی نے مجھے پھنسانے کی کوشش کی ہے!“

”ارے اب مجھے سے کیا پردہ۔ میں تو آپ کی مدد کرنے جا رہا ہوں۔ اس طرح اس ٹھکانے لگاؤں گا کہ کسی کو کانوں کان خبر بھی نہ ہوگی!۔۔۔ آپ صرف سو روپے مجھے دیجئے گا!.... غریب آدمی ہوں! زیادہ تکلیف نہیں دیتا! ویسے اگر آپ کسی بڑے دادا کے چکر میں پڑ گئی ہو تیں تو وہ ایک ہزار سے کم نہ لیتا!“ جولیا کچھ ایسی بدحواس تھی کہ سب کچھ بھول گئی تھی اسے صرف بچے کی لاش یاد تھی اور یہ آدمی جو یک بیک اس طرح مسلط ہو گیا تھا....

اس نے پھر کہا! ”ایسے کاموں کے لئے مجھے ہمیشہ یاد رکھیے!.... میں آپ کو اپنا پتہ دوں گا! اوہ!.... ذرا ٹھہریے!.... وہ اگلی گلی ہے نا!.... اس کے سامنے کار روک لیجئے گا! وہاں چائے خانے میں میرا ایک دوست ہے! اسے بھی ساتھ لے لوں وہ مجھ سے زیادہ چالاک ہے!“

جولیا نے سوچا موقع بہت اچھا ہے!.... یہ اپنے ساتھ کو بلانے کے لئے جائے گا اور میں چپ چاپ کھسک لوں گی۔ مگر وہ جولیا سے بھی زیادہ ہوشیار تھا!

جولیا نے گلی کے پاس کار روک دی! اسے توقع تھی کہ وہ اتر کر جائے گا لیکن اس نے کار ہی میں بیٹھے بیٹھے پان والے کو آواز دی!.... وہ اس کی طرف متوجہ ہوا تو اس نے پکار کر کہا ”ذرا شارٹی کو بھیج دے!“

پان والے نے جولیا کو اس طرح گھور کر دیکھا جیسے وہ کوئی عجوبہ ہو! پھر وہ خود ہی اپنی دوکان سے کود کر چائے خانے میں جا گھسا!.... دو یا تین منٹ بعد ایک آدمی ہوٹل سے نکلا اور سیدھا کار کی طرف آتا دکھائی دیا.... وضع قطع سے کوئی دیسی عیسائی معلوم ہوتا تھا۔

”شارٹی! پیچھے بیٹھ جاؤ!“ جولیا کے قریب بیٹھے ہوئے آدمی نے کہا!

”یہ خاتون مصیبت میں ہیں! میں ان کی مدد کرنا چاہتا ہوں!“

”بڑی اچھی بات ہے!“ شارٹی نے پچھلا دروازہ کھول کر اندر بیٹھے ہوئے کہا! کار پھر چل پڑی آگے بیٹھے ہوئے آدمی نے کہا ”دریا کی طرف محترمہ!“ پھر وہ شارٹی کو بتانے لگا کہ کس طرح اسے ایک بچے کی لاش دکھائی دی۔ جب وہ ریکسٹن اسٹریٹ میں کسی کا انتظار کر رہا تھا۔ اور اب اسے ہر حال میں ان خاتون کی مدد کرنی ہے۔

”تم بالکل گدھے ہو!“ شارٹی بولا ”خواہ مخواہ دوسروں کے پھٹے میں پاؤں ڈالتے ہو!... آپ ہی سمجھ بوجھ لیتیں ان سے پوچھو دے بھی سکیں گی سو روپے! کام تو بڑا خطرناک ہے!“ اتنی دیر میں جولیا کو سچ مچ یہ محسوس ہونے لگا تھا جیسے وہ مجرم ہی ہو! نوزائیدہ بچے کی لاش اسی کی ذات سے تعلق رکھتی ہو!

”میں دوں گی.... سو روپے؟“ اس نے گھٹی گھٹی سی آواز میں کہا! ”لیکن یہاں اس وقت میرے پاس موجود نہیں ہیں۔“

”دیکھا بیٹا!“ شارٹی نے قہقہہ لگایا! ”میں نہ کہتا تھا! کیوں اپنا وقت برباد کر رہے ہو!“

”آپ کے پاس سو روپے نہیں ہیں!“ آگے بیٹھے ہوئے آدمی نے غصیلی آواز میں پوچھا!

”نہیں! یہاں نہیں ہیں! لیکن واپسی میں آپ میرے گھر چل سکتے ہیں!“

”میں گھر ورنہ نہیں جانتا!“ وہ ہتھے سے اکھڑ گیا! ”یا تو آپ یہیں سو روپے ادا کیجئے۔ یا پھر میں

آپ کو سیدھا پولیس اسٹیشن لے جاؤں گا۔“

پولیس اسٹیشن کے نام ہی سے جولیا بوکھلا گئی! وہ وہاں اپنی اصلی حیثیت بھی نہیں ظاہر کر سکتی تھی۔ اصلی حیثیت ظاہر کرنے کا تو یہ مطلب تھا کہ وہ محکمے ہی سے الگ کر دی جاتی! اور محکمے سے الگ ہو جانے کے بعد زندگی جیسی گذرتی ظاہر تھی! محکمہ اتنی معقول تنخواہ دیتا تھا کہ وہ ایک کار بھی رکھ سکتی تھی! رییسوں کی طرح زندگی بسر کر سکتی تھی! اس کے خیال سے وہ کانپ گئی!... ویسے اسے اطمینان تھا کہ ایکس ٹو کو ان حالات کی خبر ضرور ہوگی! اور وہ اس کی طرف سے غافل نہ ہوگا!... مگر اس وقت وہ کیا کرتی! پولیس اسٹیشن تک معاملات کا پہنچ جانا ایکس ٹو کے لئے بھی ناقابل برداشت ہوگا۔

”دیکھئے آپ اتنی مہربانی کیوں نہیں کرتے۔“ جولیا منمنائی۔

”ہم جیسے لوگ اگر مہربانی کرنے لگیں تو خود بھوکوں مر جائیں۔ ہم سے تو کسی کو ہمدردی بھی نہ ہو!“

”پھر آپ جو کچھ بھی کہیے میں کرنے کو تیار ہوں!“

”پولیس اسٹیشن!“ وہ غرایا!

”یہ نہیں ہو سکتا! اس کے علاوہ۔۔۔!“

”ٹھہریے! میں بتاتا ہوں!“ شارٹی نے پچھلی سیٹ سے کہا! ”آپ ہمیں ایک تحریر دے دیجئے گا!“

”نہیں!“ آگے بیٹھے ہوئے آدمی نے غصیلی آواز میں ”تحریر کیا ہوگی! نہیں روپے!“

”تم پھر گدھے پن کی باتیں کر رہے ہو!۔۔۔ ایک شریف خاتون ہیں ان کا اعتبار کرو! بس ایک تحریر کافی ہوگی جب یہ ہمیں رقم ادا کر دیں گے ہم تحریر واپس کر دیں گے!“

”تحریر کیا ہوگی!“ جولیا نے پوچھا!

”یہی کہ میں ایک نوزائیدہ بچے کی لاش چھپا کر پھینکنے کے لئے لے جا رہی ہوں! بچے کی بائیں ران پر ایک سیاہ داغ ہے۔ یہ میری سہلی اومادیوی کا ناجائز بچہ تھا! میں نے اس کا گلا گھونٹ کر مار ڈالا میں اومادیوی کو بدنامی سے پہچانا چاہتی ہوں! میں یہ سب کچھ باہوش و حواس لکھ رہی ہوں!“

”اس تحریر سے کیا ہوگا!“ جولیا نے پوچھا!

”اگر آپ روپے ادا کر دیں گی تو یہ تحریر آپ کو واپس کر دی جائے گی! ورنہ دوسری صورت میں اس کا پولیس اسٹیشن جا پہنچنا لازمی ہوگا! لاش ہم اپنے ساتھ لے جائیں گے!“

جولیا تھوڑی دیر تک کچھ سوچتی رہی پھر بولی! ”مجھے کوئی اعتراض نہیں ہے!“

”بس تو پھر ٹھیک ہے!“ گاڑی روکیئے! میں آپ کو کاغذ اور قلم دیتا ہوں! یہ رہی میری ڈائری بس اسی پر لکھ دیجئے! پھر ہم آپ کو آگے جانے کی بھی زحمت نہ دیں گے!“

جولیا نے سڑک کے کنارے کار روک دی! اب اس کے چہرے پر سراسیمگی کے آثار نہیں تھے! اس نے کہا ”لیکن اس کی کیا ضمانت ہے کہ تحریر دے دینے کے بعد بھی آپ مجھے دھوکا نہ دیں گے! یعنی ہو سکتا ہے کہ آپ اس کے بعد بھی لاش میری کار ہی میں چھوڑ جائیں!“

”نہیں! ہم بدعہدی نہیں کریں گے!“۔۔۔ شارٹی نے اسے اطمینان دلایا!

تھوڑی دیر بعد جولیا اس کی ڈائری پر اس کے قلم سے لکھ رہی تھی۔ وہ جو کچھ بھی بولا جولیا لکھن چلی گئی! آخر میں! اس نے اپنا صحیح نام اور پتہ بھی لکھ دیا وہ مطمئن تھی۔ اسے یقین تھا کہ وہ جو کچھ بھی کر رہی ہے ایکس ٹو کی پسند کے مطابق ہوگا! ہو سکتا ہے! وہ اسے چارہ بنا کر شکار کھیل رہا ہو۔ ایسی صورت میں اسے وہی کرنا چاہئے جو یہ لوگ کہہ رہے ہیں!....

”اب اس کی کیا ضمانت ہے کہ یہ نام اور پتہ درست ہی ہوگا!“ شارٹی نے ڈائری واپس لیتے ہوئے کہا!

”اگر آپ میرا ڈرائیونگ لائسنس دیکھنا چاہیں تو پیش کر دوں! اس پر بھی یہی پتہ تحریر ہے“

”اوہ۔۔۔ ہاں! یہ ٹھیک ہے!.... ذرا دکھائیے!“

جولیا نے اسے اپنا ڈرائیونگ لائسنس دکھایا! اور وہ مطمئن ہو گیا!

”مگر“ جولیا نے کہا ”آپ ان روپیوں کی ادائیگی کس طرح چاہتے ہیں!“

”جب آپ کہیں!.... ہم وصول کر لیں گے!“

”آپ میں سے ایک آدمی اس وقت بھی میرے ساتھ چل سکتا ہے! لیکن دوسرے کو لاش اٹھا کر یہیں اترنا پڑے گا!“

”ارے بس ختم کیجئے!“ شارٹی نے ہنس کر کہا! ”ہمیں آپ پر اعتماد ہے۔ ہم کسی دن بھی آپ کے گھر پر آجائیں گے!“

”جب دل چاہے۔“ جولیا بولی!

وہ دونوں اتر گئے! شارٹی گٹھری اٹھائے ہوئے تھا! یہ لوگ دریا سے زیادہ فاصلے پر نہیں تھے! ہذا یہ سڑک بھی قریب قریب ویران ہی تھی! جولیا نے بڑی جلدی میں کار گھمائی اور شہر کی لurf بھاگ نکلی۔

(۱۲)

عمران کافی دیر سے زیبا کو ہنسا رہا تھا اور وہ اس طرح گھل مل گئی جیسے دونوں برسوں پرانے مارتھی ہوں! وہ اب ساری میں رہنے لگی تھی! اور آج خود ہی عمران کو سڑک کے ایک فٹ پاتھ پر ٹوکا تھا! ورنہ عمران تو منہ چرا کر نکلا جا رہا تھا!.... عمران نے اسے کہا بھی کہ وہ اسے نہیں چھوڑتا.... دونوں زندگی میں پہلی بار مل رہے ہیں لیکن زیبا سر ہو گئی! وہ کہنے لگی جو کچھ بھی ہو!

وہ اس کی دوستی کی خواہشمند ہے اور اب زندگی بھر پتلون نہیں پہنے گی! پھر وہ دونوں ایک چھوڑے سے کیفے میں جا بیٹھے! ایسا معلوم ہو رہا تھا جیسے زیبا اسے چھوڑنا ہی نہ چاہتی ہو!

عمران نے کئی بار اٹھنے کا ارادہ کیا۔ لیکن زیبا نے ہاتھ پکڑ کر بٹھالیا۔

”اچھا زیبا صاحبہ! بریکفیل تذکرہ ایک بات پوچھنا چاہتا ہوں! حالانکہ اس سے مجھے کوئی غرض نہیں ہے!“

”ضرور پوچھے! میں آپ سے کچھ نہیں چھپاؤں گی! اپنے متعلق سب کچھ بتاؤں گی!“

”پوسٹ بکس نمبر دو سو تیرہ کے متعلق بھی بتا دیجئے گا!“ عمران نے بڑے بھولے پن سے

پوچھا! اور زیبا کے چہرے پر ہوائیاں اڑنے لگیں۔ لیکن اس نے جلدی ہی خود کو سنبھال لیا!

”اس کے متعلق!“ اس نے ایک طویل سانس لے کر کہا ”آخر آپ اس میں اتنی دلچسپی

کیوں لے رہے ہیں!“

”بس یونہی مجھے الجھاؤں کو سلجھانے میں لطف آتا ہے.... تمہارے متعلق چھان بین

کرتے وقت یہ چیز سامنے آئی تھی اور میں اب بھی الجھن میں ہوں۔ مجھے معلوم ہے کہ تم نے

پچھلے چار دنوں میں کتنی رقم وصول کی ہے اور کتنی ماہنامے کے دفتر میں جمع کی ہے!“

”یہ مجھ سے نہ پوچھے!“ زیبا نے بھرائی ہوئی آواز میں کہا۔

”خیر نہ بتاؤ!.... لیکن میں جانتا ہوں کہ تمہیں ایک دن میری مدد کی ضرورت محسوس ہوگی!“

”آپ میری کیا مدد کریں گے!“

”میں!.... میں تمہیں اس طرح نہیں مرنے دوں گا جس طرح دوسری لڑکیاں مر جاتی

ہیں! میں تمہارے چہرے پر کسی وزنی گاڑی کا پیہ نہیں چلنے دوں گا! اگر تمہیں ایسے ہی انجام کا

خوف نہ ہوتا تو تم نے میرے متعلق ان لوگوں کو بہت کچھ بتا دیا ہوتا!.... تم جانتی ہو کہ

تمہیں ایسی صورت میں زندہ رکھنا پسند نہیں کریں گے! جب تمہاری اصلیت کسی دوسرے پر

ظاہر ہو جائے!.... ماہنامے کا ایڈیٹر تم پر اعتماد کرتا ہے لیکن تمہاری اصلیت سے واقف نہیں

ہے!.... اور تم اسے دھوکا بھی نہیں دیتیں اس کی رقومات ان کے حساب میں جمع ہو جاتی

ہیں!.... مگر بڑے منی آرڈروں اور بیویوں کا اسے بھی علم نہیں ہے!“

”آپ بہت کچھ جانتے ہیں! سچ بتائیے آپ کون ہیں!“ زیبا نے اس کے ہاتھ پر ہاتھ رکھ

پکارتی ہوئی آواز میں کہا۔

”میں ایک بے ضرر شہری ہوں! بس اور کچھ نہیں!.... مجھے تفریحات کے لئے بہت
تلاش ہے! اور میری تفریح یہی ہے کہ میں بے تکی حرکتیں کرتا پھروں! مثلاً یہی کہ تمہیں
تلون کا استعمال چھوڑ دینے پر مجبور کر دیا!“

”آپ میرے دوست ہیں!“

”یقیناً!“ عمران سر ہلا کر بولا!

”تو پھر اب آپ اس گفتگو کو یہیں ختم کر دیجئے! ورنہ سچ مچ میری زندگی خطرے میں پڑ
جائے گی!“

”ختم کر دیا! اچھا اب اپنے متعلق مجھے کچھ بتاؤ!.... ہم دوست ہی کیسے جب ایک دوسرے
کے متعلق کچھ نہ جانیں!“

”میرے متعلق بھی آپ بہت کچھ جانتے ہوں گے!“

”کچھ نہیں جانتا! سوائے اس کے کہ تمہارا نام زیبا ہے!.... لیکن زیبا خود تمہارا ہی منتخب
رودہ نام ہے! ورنہ تمہارا نام زہرہ جمال ہے مگر تمہیں مرد بننے کا خط ہے!.... ایک زمانے میں تم
برہ جمال کی بجائے مرتخ جلال ہو گئی تھیں! اور اسی وقت سے تم پتلون پہنتی آرہی تھیں!....
مگر تم نے اپنا نام زیبا رکھ لیا!.... کیونکہ مرتخ جلال مضحکہ خیز معلوم ہوتا تھا!.... اس کے علاوہ
”میں کچھ نہیں جانتا! مجھے یہ بھی نہیں معلوم کہ تم اس گروہ میں کیسے آ پھنسیں تھیں!“

”گروہ!۔۔۔ میرے خدا!.... آپ سب کچھ جانتے ہیں! اور اگر آپ یہ سب کچھ جانتے ہیں
یقین کیجئے کہ آپ ایک بہت خطرے سے دو چار ہیں! وہ لوگ آپ کو زندہ نہ چھوڑیں گے!“
”میں سمجھتا ہوں! میں جانتا ہوں کہ وہ انتہائی خطرناک لوگ ہیں! مگر اب میں اس گروہ کا
لاحق کرنے کا تہیہ کر چکا ہوں! اسے توڑ دوں گا! تم دیکھتی رہو!“

”مجھے یقین نہیں ہے! کیا آپ کی پشت پر پولیس ہے!“

”نہیں میں بالکل تنہا ہوں! ہر وقت تنہا رہتا ہوں! حتیٰ کہ میری جیب میں ایک قلمتراش
! تو بھی تمہیں نہ ملے گا! اس کے باوجود بھی مجھے یقین ہے کہ میں اس گروہ کو توڑ دوں گا! کیا کبھی
ہمارا ضمیر ملامت نہیں کرتا!“

”کبھی نہیں!“ زیبا نے غصیلے لہجے میں کہا! ”میرے دل میں انسانیت کے لئے ذرہ برابر بھی ہمدردی نہیں ہے! میں تباہی اور برباد دیکھنا چاہتی ہوں نوع انسانی کی تباہی اور بربادی خواہ وہ ایمں ہوں کے ذریعے ہو! خواہ ان ایمں کے ذریعے جو خود انسان کے جسم و ذہن میں پائے جاتے ہیں! میں جو کچھ بھی کر رہی ہوں اس سے شرمندہ نہیں ہوں۔ مجھے آدمیوں ہی نے تباہ کیا ہے! مجھے میرے باپ نے تباہ کیا ہے! سوتیلی ماں نے تباہ کیا ہے۔ وہ دونوں مجھ پر بے پناہ مظالم کرتے تھے! میں بچی تھی! جوان تھی! اس وقت میرا باپ مجھے بیدوں سے پینا کرتا تھا! سوتیلی ماں جو عمر میں مجھ سے تھوڑی ہی بڑی تھی۔ مجھے بھوکا رکھتی تھی!... خواہ خواہ مجھے آوارگی اور بد چلنی کے الزام دیتی تھی! حالانکہ میں مقدس فرشتوں کی قسم کھا سکتی ہوں کہ اس وقت میں پاکدامن تھی! مجھے نفرت ہو گئی! عورتوں سے نفرت ہو گئی۔ مردوں سے نفرت ہو گئی!... حتیٰ کہ ماں بننے سے بھی نفرت ہو گئی جو ہر عورت کی سب سے بڑی خواہش ہوتی ہے! اب میں بہت خوش ہوں!... لڑکیاں خود کو نیچتی ہیں! میں ان سے رقیس وصول کر کے انہیں پہنچاتی ہوں جو ان لڑکیوں کو عصمت فروشی پر مجبور کرتے ہیں! وہ لڑکیاں خود تباہ ہوئی ہیں اور اب معاشرے کو تباہ کر رہی ہیں۔ میرے باپ کا کلیجہ ٹھنڈا ہو رہا ہے اور میری سوتیلی ماں ایسی لڑکیاں جن رہی ہے جو اس کا کلیجہ ٹھنڈا کریں گی!... اس سیلاب کو کون روک سکے گا!... کوئی نہیں! کوئی بھی نہیں!“

”نہیں تم اتنی بری نہیں ہو! جتنی خود کو سمجھتی ہو!“ عمران نے سر ہلا کر سنجیدگی سے کہا!

”تمہارا ضمیر زندہ ہے! تم اسے برا سمجھتی ہو۔ اسے تباہی سمجھتی ہو! مگر تم خود ایک آگ میں سلگ رہی ہو اس لئے تمہیں اس عظیم جہنم کی آنچ محسوس نہیں ہوتی دیسے تم اسے جہنم ہی سمجھتی ہو! جنت نہیں! وہ لوگ جو اس کے ذمہ دار ہیں ان کے ضمیر البتہ مردہ ہو چکے ہیں کیونکہ یہ ان کا بزنس ہے!... ظاہر ہے کہ اس کام سے تمہیں مالی منفعت نہ ہوتی ہوگی!“

”نہیں میں اپنا پیٹ پالنے کے لئے ماہنامے کے دفتر میں کام کرتی ہوں! انہوں نے مجھ سے بھی پیشہ کرانا چاہا تھا مگر میں نے صاف کہہ دیا کہ میں مرد ہوں! پھر وہ کافی عرصہ تک مجھے ٹی لڑکیوں کو پھانسنے کا کام سونپتے رہے! پھر اس کام پر لگا دیا! اچھا بس میں اب اور کچھ نہیں بتاؤں گی!“

”میں خود ہی نہ پوچھوں گا!... کیونکہ اس سے زیادہ تم جانتی ہی نہ ہوگی۔ کیا تم اس آدمی سے واقف ہو جو اس گروہ کا سرغنہ ہے!“

”نہیں میں نہیں جانتی!“

”پھر تم سے کچھ پوچھنا فضول ہی ہے! میں یہ بھی نہیں پوچھوں گا کہ تم وہ رقیس کسے بھیجتی ہو!“
”میں اگر بتا دوں تو تمہیں کوئی فائدہ نہ ہو گا!“

”ختم کرو۔۔۔ میں جانتا ہوں کہ تم ساری رقم کو بڑے نوٹوں میں تبدیل کر کے ایک پیکٹ بناتی ہو اور سڑک کے کنارے لگے ہوئے ایک لیٹر بکس میں ڈال دیتی ہو۔ پیکٹ سادہ ہوتا ہے اور اس پر کسی کا نام یا پتہ تحریر نہیں ہوتا!“

”کیا آپ کوئی سرکاری سرانگھریں ہیں!“ زیبا نے اسے گھور کر پوچھا!

”نہیں میں ایک بیضرر شہری ہوں! تم اس کی فکر نہ کرو! اگر تمہارا دل چاہے تو اپنے گروہ والوں سے بھی میرا تذکرہ کر سکتی ہو۔ حالانکہ ان میں سے کسی کو بھی تم نہ جانتی ہو گی! میرے علم میں یہی ہے میں ان لوگوں کے طریق کار سے بھی واقف ہوں! تم اگر چاہو تو اس پیکٹ میں ایک خط رکھ سکتی ہو! سرغنہ کو میرے وجود کا علم ہو جائے گا!“

”میں ایسا نہیں کروں گی!“

”جان کے خوف سے!“ عمران نے پوچھا!

”نہیں مجھے اپنی زندگی کی پروا نہیں ہے!۔۔۔۔۔“

”پھر کیا بات ہے!“

”کچھ بھی نہیں! میں صرف اپنا کام انجام دینا جانتی ہوں! اور بس! میرے گرد و پیش کیا ہو ہے اس سے مجھے کوئی سروکار نہیں!“

”خیر۔۔۔!“ عمران نے ایک طویل انگڑائی لی! اس شہر میں ایک دن خون کے دریا ضرور بہیں گے! اس کی تمام تر ذمہ داری مجھ پر ہی ہو گی!“

”ہاں تم مجھے ایسے ہی معلوم ہوتے ہو!“ زیبا نے کہا اور خاموش ہو کر کچھ سوچنے لگی!

(۱۳)

فون کار میسوز بڑی دیر سے جو لیانا فٹز وائر کے ہاتھ میں تھا! اور وہ ایکس ٹو کو اپنی پتلا سنار ہی لے۔ جب وہ خاموش ہوئی تو دوسری طرف سے آواز آئی۔

”تم بالکل پروانہ کرو! سب کچھ میری نظر میں ہے!۔۔۔۔۔ میں اس وقت بھی تم سے زیادہ دور

نہیں تھا! جب تم شارٹی کی ڈائری پر لکھ رہی تھیں!.... اگر تم اسے وہ تحریر نہ دیتیں تو مجھے برا صدمہ ہوتا!.... تم واقعی ذہین ہو!“

”مگر اس کا انجام!“

”انجام!.... تم مطمئن رہو! ان میں سے کوئی بھی تم سے سو روپے وصول کرنے نہیں آئے گا! اب سارا کام خط و کتابت کے ذریعہ ہوگا.... تم چونکہ غیر ملکی ہو! اس لئے اونچے طبقے میں بہت جلد مقبولیت حاصل کر سکتی ہو۔ لہذا خیال ہے کہ تم سے کم از کم ایک ہزار روپے ہفتہ وار کا مطالبہ کیا جائے گا!“

”لغت ہے! میں ایک آدھ کو شوٹ کر دوں گی!“ جولیا جھنجھلا گئی۔

”اس طرح تم سارا کھیل بگاڑ دو گی! میں کہتا ہوں ناکہ کوئی تمہارا بال بھی بیکانہ کر سکے گا۔“

”اب میرے لئے کیا کام ہے!“

”اب تمہارے لئے ایک بہت ہی اہم کام ہے تمہارے علاوہ اور کوئی اسے انجام نہیں دے سکتا!.... سردار منزل کے فلیٹ نمبر سات میں ایک لڑکا عادل پرویز رہتا ہے! اس سے دوستی کرو۔ وہ اس مقتولہ کا دوست تھا جس کی لاش کچھ دن ہوئے ملی تھی!.... تم نہایت آسانی سے اس لڑکی رابعہ کی سہیلی بن سکتی ہو! بلکہ تم اس سے یہ بھی کہہ سکتی ہو کہ تم رابعہ کی رازدار تھیں! یعنی ان دونوں کے رومان کا تمہیں علم تھا!.... وہ کہہ سکتا ہے کہ رابعہ نے کبھی تمہارا تذکرہ نہیں کیا!.... اس کے جواب میں زیادہ باتیں بنانے کی کوشش نہ کرنا بلکہ لا پرواہی سے کہہ دینا کہ نہ کیا ہوگا.... بقیہ میں تمہاری ذہانت پر چھوڑتا ہوں!“

”کیا آپ میرے کام سے مطمئن ہیں!....“

”بہت مطمئن ہوں! فٹنر واٹر!.... تم بہت ذہین ہو! بقیہ آدمیوں سے کہیں زیادہ!“

”میں آپ کو دیکھنا چاہتی ہوں!“ جولیا نے کسی ننھی سی بچی کی طرح مننا کر کہا!

”کیا کرو گی!.... اس سے کیا فائدہ! تم نے مجھے سینکڑوں بار دیکھا ہے! لیکن نظر انداز کر

گئیں! میں اس قابل ہی نہیں ہوں کہ تم مجھے ایکس ٹو سمجھ سکو!“

”میں آپ کو....!“ جولیا کچھ کہتے کہتے رک گئی!

”ہاں کہو! کیا کہنا چاہتی ہو!“

”اوہ کچھ نہیں! جناب!..... میں خود بھول گئی!“ جولیا بوکھلا کر بولی!

”اچھا بس۔ اب اپنا کام شروع کر دو!“

دوسری طرف سے سلسلہ منقطع کر دیا گیا!۔۔۔ جولیا بڑی دیر تک ریسیور ہاتھ میں لئے

کھڑی رہی!.....

(۱۴)

شیلہ غائب!..... ناہید غائب! شیلہ کا تو خیر پتہ ہی نہیں معلوم تھا! لیکن ناہید فی الحقیقت شاداب نگر کے ماڈل گرلز اسکول کی ایک استانی تھی! اگر لڑا اسکول میں معلوم ہوا کہ وہ ایک ماہ کی چھٹی پر ہے!..... اور گھر پر یہ معلوم ہوا کہ وہ پچھلے کئی دنوں سے لاپتہ ہے..... عمران کے لئے یہ ایک لمحہ فکریہ تھا! یوں تو اس کے سامنے بہتیرے مجرم تھے اور وہ انہیں ہر وقت پکڑ سکتا تھا۔ مگر فی الحال یہ اس کے پروگرام میں نہیں تھا! وہ تو دراصل اس گروہ کا طریق کار معلوم کرنا چاہتا تھا! کیونکہ اسی کے ذریعہ اس کی رسائی اصل مجرم تک ہو سکتی تھی پوسٹ بکس نمبر دو سو تیرہ کے متعلق تفتیش کرا کے وہ زیبا تک پہنچا تھا!..... پھر زیبا کے ذریعہ وہ لیٹر بکس اس کے علم میں آیا جس میں وہ ایک مخصوص تاریخ پر بڑے نوٹوں کا پیکٹ ڈالا کرتی تھی! اب وہ لیٹر بکس اس کی توجہ کا مرکز تھا۔

ناہید کی تلاش اسے اس لئے تھی کہ وہ اس سے صرف ایک بات پوچھنا چاہتا تھا! وہی بات جس کی طرف شیلہ نے اشارہ کیا تھا یعنی ناہید ان لوگوں کو اطلاع دے گی کہ شیلہ ایک سرکاری سراغرساں کے چکر میں پھنس گئی ہے! شیلہ کی یہ بات درست بھی نکلی تھی! کیونکہ تھوڑی دیر بعد دانش منزل کی کپاؤنڈ میں چند نامعلوم آدمی نہ صرف داخل ہوئے تھے بلکہ انہوں نے عمارت میں گھسنے کی بھی کوشش کی تھی!..... ایسی صورت میں فی الحال اس کے علاوہ اور کیا سوچا جاسکتا تھا کہ ناہید ہی نے انہیں اطلاع دی ہوگی!..... لہذا اب عمران یہ معلوم کرنا چاہتا تھا کہ ناہید نے انہیں اطلاع دینے کے لئے کون سا طریقہ اختیار کیا تھا۔

عمران نے ناہید کے لئے بہت تگ و دو کی لیکن اس کا سراغ نہ مل سکا!..... ابھی ایک پیچیدہ مسئلہ اور باقی تھا مقتولہ رابعہ کی لاش!..... جسے اس کی ماں نے رابعہ کی لاش تسلیم کرنے سے انکار کر دیا تھا! لیکن اس کے جسم پر رابعہ ہی کے کپڑے تھے! حتیٰ کہ پیر کے زخم پر پٹی بھی وہی

تھی جو رابعہ نے اپنے پیر کے زخم پر باندھی تھی!... لیکن اب یہ بات پایہ ثبوت کو پہنچ گئی تھی کہ وہ رابعہ کی لاش ہرگز نہیں تھی۔ رابعہ کی ماں اگر اپنا بیان نہ دیتی تب بھی اس میں شبہ باقی رہ جاتا کہ یہ رابعہ ہی کی لاش ہے!... کیونکہ پیر کے زخم کے متعلق پوسٹ مارٹم کی رپورٹ کچھ اور ہی کہہ رہی تھی!... ڈاکٹروں کا متفقہ فیصلہ تھا کہ پیر کا زخم موت سے پہلے کا نہیں ہو سکتا! وہ موت کے بعد ہی وجود میں آیا ہوگا!... بہر حال اس سے عمران نے نتیجہ اخذ کیا کہ کسی دوسری کی لاش رابعہ کی لاش بنا کر منظر عام پر لائی گئی تھی!... مقصد جو کچھ بھی رہا ہو۔ مقصد ہی معلوم کرنے کے لئے جو لیا نافر وائر کو عادل پرویز کے پیچھے لگایا تھا۔

آج تو عمران زیبا اور لیٹر بکس کے چکر میں تھا! کیونکہ آج معمول کے مطابق وہ اس پکٹ کو لیٹر بکس میں ڈالنے والی تھی! عمران کو یقین تھا کہ زیبا نے اس کی اور اپنی گفتگو کے متعلق اپنے گروہ والوں کو مطلع نہ کیا ہوگا!... وہ کافی چالاک تھی۔ اس نے بھی یہ سوچا ہوگا کہ گروہ والوں کو آگاہ کر دینے کے بعد وہ محفوظ نہ رہ سکے گی! وہ کسی ایسے آدمی کو کب چھوڑنے لگے جو پولیس کی نظر میں آگیا ہو!

عمران کی دانست میں ناہید اور شیدا کا غائب ہو جانا بھی اس بات کا کھلا ہوا ثبوت تھا کہ وہ گروہ والوں کی کسی نئی سازش کا شکار ہو گئیں! اور یہ بات اسے شیدا ہی نے بتائی تھی کہ گروہ کے لئے کام کرنے والی لڑکیوں کے برے انجام کی اطلاع ہر لڑکی کو دی جاتی ہے۔ انہیں متنبہ کیا جاتا تھا کہ پولیس کی نظر میں آجانے کے بعد ان کا بھی وہ انجام ہو سکتا ہے!

عمران آج صبح ہی سے زیبا کے پیچھے لگا رہا تھا! آج یہ کام وہ خود ہی کرنا چاہتا تھا اس لئے اسے میک اپ بھی کرنا پڑا تھا!... چونکہ زیبا اسے بہت قریب سے دیکھ چکی تھی اس لئے اسے میک اپ کے بغیر چلنا دشوار ہی تھا!....

زیبا نے حسب معمول پوسٹ بکس نمبر دو سو تیرہ کے منی آرڈر وصول کئے! پوسٹ آفس سے واپسی کے بعد بقیہ وقت دفتر ہی میں گزرا!... پھر اپنے فلیٹ کی طرف چل پڑی۔ پانچ بجے سے آٹھ بجے رات تک فلیٹ میں رہی!... آٹھ کے بعد پھر باہر آئی!... ایک ٹیکسی لی اور کسی نامعلوم منزل کی طرف روانہ ہو گئی! عمران اپنی ٹوسیٹر میں بیٹھا اس کا تعاقب کر رہا تھا! گیرال اسٹریٹ کے موڑ پر زیبا ٹیکسی سے اتر گئی! اب وہ گیرال اسٹریٹ میں پیدل چل رہی تھی۔ عمران

نے اس کے ہاتھ میں سرخ رنگ کا ایک پیکٹ دیکھا!.... وہ اسے علانیہ لئے جا رہی تھی! اچانک ایک جگہ عمران نے اسے جھک کر کوئی چیز اٹھاتے دیکھا! وہ جلدی سے آگے بڑھ آیا! زیبا وہی پیکٹ زمین سے اٹھا رہی تھی۔ وہ غالباً ایک کیفے سے نکلنے والے پانچ چھ آدمیوں کی بھیڑ سے الجھ گئی تھی اور اسی دوران میں پیکٹ بھی اس کے ہاتھ سے گر گیا تھا!.... جو بات بھی رہی ہو! عمران یہ نہیں دیکھ سکا کہ یہ پیکٹ کیسے گرا تھا!....! زیبا پیکٹ اٹھا کر ہونٹوں میں کچھ بڑبڑاتی ہوئی آگے بڑھ گئی۔ عمران اس کے پیچھے چلتا رہا! لیکن اب دیکھ کر کوئی نہیں کہہ سکتا تھا کہ وہ اس کا تعاقب کر رہا ہے!....

لیٹر بکس گیرال اسٹریٹ کے آخری سرے پر تھا! زیبا نے وہ پیکٹ اس میں ڈال دیا اور بغیر توقف کئے آگے بڑھ گئی!.... عمران وہیں کھڑا رہا جہاں رکا تھا! پھر تھوڑی دیر بعد وہ بھی آگے بڑھا اور جیب سے ایک لفافہ نکال کر لیٹر بکس میں ڈالنے لگا۔ وہ دراصل لیٹر بکس میں لگے ہوئے قفل کی ساخت دیکھنا چاہتا تھا۔

وہ پھر اپنی جگہ پر واپس آگیا!.... چونکہ پہلے سے اس مہم کا پروگرام تھا اس لئے ساری تیاریاں مکمل تھیں۔ وہ رات بھر یہیں سڑک پر رک کر لیٹر بکس کی نگرانی کرنا چاہتا تھا! کار اس نے سڑک پر چھوڑ دی تھی!.... اسی کار میں پھٹے پرانے کپڑوں کا جوڑا تھا!.... عمران نے ایک دوکان سے سلیمان کو فون کیا کہ وہ کار وہاں سے لے جائے۔ اس کا نوکر سلیمان ایک اچھا خاصا ڈرائیور بھی تھا!.... اسے فون کرنے کے بعد کار کی طرف آیا! اس میں سے پرانے کپڑوں کی گٹھری نکالی اور قریب ہی کے ایک پبلک پیشاب خانے میں جا گھسا۔

تھوڑی دیر بعد جب وہ وہاں سے برآمد ہوا تو حلیہ ہی اور تھا! جسم پر وہی پھٹا پرانا لباس تھا اور وہ اس طرح لنگڑاتا ہوا چل رہا تھا جیسے پیر میں شدید ترین تکلیف ہو! بغل میں ایک گٹھری تھی جس میں شاید وہ کپڑے تھے جنہیں کچھ دیر قبل پہنے ہوئے تھا!

ٹھیک لیٹر بکس کے سامنے سڑک کی دوسری طرف اس نے ڈیرہ ڈال دیا۔.... رات بھیگتی جا رہی تھی ایک بجے تک سڑک سنسان ہو گئی! عمران ایک عمارت کی دیوار سے ٹیک لگائے بیٹھا رہا۔ وہ تنہا نہیں تھا! دونوں طرف فٹ پاتھوں پر کئی بے خانماں پڑے سو رہے تھے! کچھ دیر بعد عمران بھی لیٹ گیا لیکن اس کی نظر لیٹر بکس ہی پر تھی!.... پھر کہیں کے گھڑیال نے چار بجائے!

عمران نے اپنی رانوں میں زور زور سے چٹکیاں لے کر نیند کو بھگانے کی کوشش کر رہا تھا! نہ جانے کیوں یہاں اس فٹ پاتھ پر اسے گھر سے زیادہ آرام مل رہا تھا۔ آرام اور نیند میں چولی دامن کا ساتھ ہوتا ہے.... نیند آتی رہی اور وہ اسے اپنے ذہن سے جھٹک دینے کی کوشش کرتا رہا!

”یہ تو کچھ بھی نہ ہوا....“ وہ اس وقت بڑا بڑایا جب اجالا پھوٹنے لگا! رات بھر لیٹر بکس کے قریب کوئی سایہ تک نظر نہیں آیا تھا!

اب وہ اس پیکر کا انتظار کرنے لگا جو ڈاک نکال کر لے جاتا! اس نے سوچا ممکن ہے.... وہ پیکر بھی اسی گروہ کا کوئی آدمی ہو! مگر یہ بات قرین قیاس نہیں تھی! ضروری نہیں کہ ایک ہی آدمی ہمیشہ ڈاک نکالتا رہے! لہذا یہ طریقہ تو اختیار کیا ہی نہیں جاسکتا! پھر دھوپ بھی پھیلنے لگی! عمران جہاں تھا وہیں رہا۔

تقریباً سات بجے ایک آدمی ڈاک نکالنے کے لئے لیٹر بکس کا قفل کھولنے لگا! عمران سیدھا ہو کر بیٹھ گیا۔ اس نے خطوط نکالے ان میں سرخ رنگ کا وہ پیکٹ موجود تھا! نہ جانے کیوں پیکر نے اسے اٹھا کر دور سڑک پر پھینک دیا۔

لیٹر بکس کے قریب والی پان کی دوکان کا مالک اپنی دوکان کھولنے جا رہا تھا! اس نے پیکر سے پوچھا! ”کیوں چاچا! کیا پھینک دیا!“

”ارے لالہ۔ وہی پیکٹ! نہ جانے کون حرامزادہ مجھ سے مذاق کرتا ہے۔“ پان والا اپنا کام روک کر پیکٹ کی طرف جھپٹا اور پھر اسے وہاں سے اٹھا کر واپس آیا۔ وہ اسے چاک کرتا ہوا کہہ رہا تھا پچھلی بار والے پیکٹ سے دو تین بڑی مزیدار تصویریں نکلی تھیں!“

اس نے پیکٹ کو کھول ڈالا مگر دوسرے ہی لمحہ میں بولا ”دھت تیری کی! یہ تو پرانا اخبار ہے۔“ اور پھر اس نے اخبار نکال کر زمین پر پٹخ دیا! اور لفافے کے پرزے اڑا دیے! عمران کی آنکھیں حیرت سے پھیل گئی تھیں! اور وہ بار بار اپنے خشک ہونٹوں پر زبان پھیر رہا تھا! یہ تو کچھ بھی نہ ہوا وہ سوچنے لگا!.... ان دونوں کی گفتگو سے یہی ظاہر ہوا تھا جیسے اس سے پہلے بھی وہ اسی قسم کے پیکٹوں سے دو چار ہو چکے ہیں۔ خصوصاً پیکر کا رویہ.... اس نے جھلاہٹ ہی میں اسے دور پھینک دیا تھا! گویا اس سے پہلے بھی پرانے اخبار ہی کی طرح کی فضول چیزیں پیکٹوں سے برآمد ہوتی رہی تھیں۔ یہ بھی تو ممکن نہیں تھا کہ کسی نے اصل پیکٹ لیٹر بکس سے نکال کر اس کی جگہ

دوسرا ڈال دیا ہو۔ اگر ایسا ہوا بھی تو عمران کو کیوں نہ خبر ہوئی کیونکہ وہ رات بھر لیٹر بکس کی نگرانی کرتا رہا تھا۔ عمران الجھن میں پڑ گیا آخر اس پیکٹ میں ردی اخبار ہونا کیا معنی رکھتا ہے۔

عمران وہاں سے اٹھ کر دوسرے فٹ پاتھ پر چلا آیا! اسی پان والے سے دو سگریٹ خرید ایک سلگا لیا اور دوسرے کو کان پر رکھ کر نیچے پڑا ہوا اخبار اٹھانے لگا!....

اخبار کو اٹھا کر وہ وہاں سے چل پڑا!.... وہ سوچنے لگا! کیا زیبا نے اسے الو بنایا تھا! مگر وہ تو ابھی حال ہی میں اس بات سے واقف ہوئی تھی کہ کوئی اس کی نقل و حرکت پر نظر رکھتا ہے!.... ڈاک نکالنے والے پیکر اور پان والے کی گفتگو کا ماحصل اس کے علاوہ اور کیا ہو سکتا تھا کہ اس قسم کے پیکٹ ہمیشہ لیٹر بکس میں ملتے رہے ہیں اور ان میں سے فضول چیزیں ہی برآمد ہوتی رہی ہیں۔ یہ مسئلہ چکر ادینے والا تھا!

گھر پہنچ کر اس نے غسل کیا اور لباس تبدیل کرنے کے بعد ناشتے کے لئے غل غیاڑہ مچانے لگا! اس کی دوست روشنی اب اس کے ساتھ نہیں رہتی تھی!.... سارا کام اس کا نوکر سلیمان ہی سنبھالے ہوئے تھا۔

ناشتہ کر چکنے کے بعد عمران نے وہی اخبار میز پر پھیلا دیا جو اس پیکٹ سے نکلا تھا پچھلی تاریخوں کا اخبار تھا۔ ایک جگہ حاشیے پر اسے نیلی روشنائی کی تحریر نظر آئی.... مگر یہ کچھ بھی نہیں تھا!.... کچھ رقمیں جوڑی اور گھٹائی گئی تھیں! اکثر لوگ اخبار کے حاشیوں پر اس قسم کی حرکتیں کرتے رہتے ہیں! پھر اسے کچھ دستخط نظر آئے اور عمران بے ساختہ جھک کر انہیں غور سے دیکھنے لگا! پھر یک بیک کر سی سے اچھل پڑا!....

(۱۵)

جولیان فٹز واٹر وہ خط دیکھ کر سر اسیمہ ہو گئی! حالانکہ ایکس ٹونے پہلے ہی اس کی پیشگوئی کر دی تھی!.... خط کسی نامعلوم آدمی کی طرف سے بھیجا گیا تھا!.... تحریر نائپ میں تھی.... اس میں جولیان سے کہا گیا تھا کہ وہ ہر ہفتہ سات سو روپے ادا کرے ورنہ اس کی وہ تحریر پولیس کے حوالے کر دی جائے گی جو اس نے ایک نوزائیدہ بچے کی لاش کے سلسلے میں دی تھی!.... رقم پوسٹ بکس نمبر دو سو تیرہ کے پتہ پر بھیجی جائے اور بہتیری دھمکیاں تھیں.... آخر میں کہا گیا تھا کہ وہ یہ رقم ادا کر سکتی ہے کیونکہ اگر وہ چاہے تو اعلیٰ طبقے کے لوگوں کو بہ آسانی پھانسی سکتی

ہے! بہر حال لب لباب یہ تھا کہ اگر وہ جائز طریقوں سے رقم حاصل نہیں کر سکتی تو اسے اپنی جان بچانے کے لئے کوئی ناجائز طریقہ اختیار کرنا ہی پڑے گا۔

جولیا نے خط لکھنے والے کو بے شمار گالیاں دیں اور فون پر ایکس ٹو کے نمبر ڈائل کرنے لگی لیکن دوسری طرف سے کوئی جواب نہیں ملا!.... پھر اس نے کئی بار اس سے رابطہ قائم کرنے کی کوشش کی لیکن کامیابی نہ ہوئی! اس کے پاس عادل پرویز کے متعلق بھی ایک اہم خبر تھی!

دوبچے کے قریب خود ایکس ٹو کا فون آیا۔ جولیا اسے موصول ہونے والے خط کے متعلق بتا کر بولی۔ ”عادل پرویز کے متعلق سینے اب اس نے وہ بات مجھے بتائی ہے جو پولیس کو بھی نہیں بتائی تھی! وہ کہتا ہے کہ حقیقتاً ان دونوں نے فرار ہو جانے کا پروگرام بنالیا تھا! مگر عین وقت پر وہ پراسرار طریقہ پر غائب ہو گئی!.... اس کا بیان ہے کہ وہ شادی کرنا چاہتے تھے مگر رابعہ کا باپ اس رشتے کو پسند نہیں کرتا تھا! وہ دونوں ایک ہی دفتر میں کام کرتے ہیں!“

”یعنی مسٹر ہارپر کے دفتر میں!“ ایکس ٹو نے پوچھا!

”جی ہاں!....“ جولیا نے جواب دیا! مگر یہ مرد بھی بڑے الو کے پٹھے ہوتے ہیں! عادل پرویز کو مجھ میں رابعہ کی جھلکیاں نظر آنے لگی ہیں! وہ گھنٹوں میرا ہاتھ اپنے ہاتھ میں لئے روتا رہتا ہے.... کہتا ہے کہ تم دن میں ایک بار اپنی صورت ضرور دکھا دیا کرو۔ ورنہ میں مرنے جاؤں گا!“

جواب میں ایکس ٹو نے قہقہہ لگایا اور بولا ”عورتیں بھی ایسی ہی الو کی پٹھی ہوتی ہیں! کوئی خاص بات نہیں ہے۔ وہ آدمی کو بری طرح الو بناتی ہے.... وہ درڈ سور تھ ہو جاتا ہے کیٹس ہو جاتا ہے.... بائرن ہو جاتا ہے.... میر ہو جاتا ہے غالب ہو جاتا ہے دفتر کے دفتر سیاہ کرتا ہے!.... مگر مقصد.... مقصد ان سب کا صرف یہ ہوتا ہے کہ وہ ایک بچے کا باپ بننا چاہتے ہیں!.... یہ ایک بحث طلبہ مسئلہ ہے.... مگر میرے پاس فی الحال وقت نہیں ہے! پھر کبھی سمجھانے کی کوشش کروں گا!“

”آپ بڑے کھر درے ہیں!“ جولیا بولی!

”ہاں میں کھر در ا ہوں.... اس لئے ہر وقت خوش رہتا ہوں! مجھے کوئی غم نہیں ہے!“ جولیا کی سمجھ میں نہیں آیا کہ اب کیا کہے.... اور ایکس ٹو نے بھی سلسلہ منقطع کر دیا!.... نہ جانے کیوں جولیا اس ہو گئی تھی....

(۱۶)

عمران زیبا سے پھر ملا! وہ دونوں ماہنامہ ”کمرچکدار“ کے دفتر کے سامنے ہی ایک دوسرے سے ٹکرائے گئے تھے! زیبا سے دیکھ کر ہنس پڑی!۔

”میں آج کل دن رات تمہارے متعلق سوچا کرتی ہوں، نہ جانے کیا بات ہے!“
 ”سوچتی ہو گی کہ اس کی بدولت ضرور جیل نصیب ہو گی۔“

”ہو نہ! اس کی مجھے پروا نہیں ہے اگر مجھے اس کا خیال ہوتا تو تمہیں اتنا کچھ کبھی نہ بتاتی!“
 ”مجھے ان ساری لڑکیوں سے ہمدردی ہے جو اس جال میں پھنس گئی ہیں!“ عمران نے کہا۔
 ”اچھا بچ بتانا پتلون کا کیا قصہ تھا!....“

”کچھ بھی نہیں! مجھے عورتیں صرف اپنے لباس میں اچھی لگتی ہیں!.... اچھا آؤ چلو کہیں بیٹھیں گے!“

وہ کچھ دور تک پیدل چلتے رہے پھر ایک ریستوران میں جا بیٹھے!
 ”تمہارا خیال غلط ہے!“ عمران اس سے کہہ رہا تھا! ”میرا تعلق پولیس سے نہیں ہے! لیکن میں اس گروہ کا قلع قمع کئے بغیر نہ مانوں گا!“
 ”زیبا بننے لگی بالکل اسی طرح جیسے کسی بچے کی لاف و گزاف پر ہنس رہی ہو! عمران چڑ گیا!
 ”کیا تم مجھے اُلو بھتی ہو!“

”نہیں تم نے حالات کا غلط اندازہ لگایا ہے! یہ گروہ بہت بڑا ہے! اور ایک کو دوسرے کی خبر نہیں۔ جس کے سپرد جو کام کر دیا گیا ہے وہ اسے آنکھیں بند کر کے انجام دیتا رہتا ہے! میری ہی مثال لے لو.... میں منی آرڈر اور پیسے وصول کرتی ہوں اور انہیں ایک پیکٹ میں رکھ کر ایک مخصوص لیٹر بکس میں ڈال دیتی ہوں لیکن مجھے علم نہیں کہ وہ پیکٹ کس کے پاس پہنچتا ہے! کیونکہ اس پر نہ تو کسی کا پتہ لکھا جاتا ہے اور نہ ٹکٹ لگائے جاتے ہیں!“

”کل والے پیکٹ میں کیا تھا!“

”نوٹ تھے!....“

”کیا وہ ہمیشہ سرخ رنگ کا ہوتا ہے!“

”ہاں ہدایت یہی ہے!....“

عمران کچھ سوچنے لگا! پھر تھوڑی دیر بعد بولا ”کل وہ پیکٹ تمہارے ہاتھ سے پہلی بار گرا تھا! یا اکثر اسی طرح گرتا ہے!“

”اوہو!“ زیبا چونک کر عمران کو گھورنے لگی پھر آہستہ سے بولی! ”تو تم میرا تعاقب کر رہے تھے!.... خیر مجھے اس سے بحث نہیں البتہ پیکٹ کے گرنے کا معاملہ عجیب ہے! وہ ہمیشہ کہیں نہ کہیں میرے ہاتھ سے گرتا ضرور ہے! شروع سے دیکھتی آرہی ہوں! اور اس کے مطابق ہدایت یہ ہے کہ میں اسے لیٹر بکس میں ڈالنے کے لئے علانیہ طور پر لے جاؤں!“

”اور وہ پیکٹ کسی بھیڑ میں پھنس کر گرتا ہوگا!“

”ہاں یہی ہوتا ہے! لیکن تم یہ کیوں پوچھ رہے ہو!“

”کچھ نہیں پوچھی.... خیر ہٹاؤ.... دیکھو تم اس شلوار اور جمپر میں کتنی اچھی لگتی ہو!“ پھر وہ ادھر ادھر کی باتیں کرتے رہے اور عمران تھوڑی دیر بعد وہاں سے اٹھ گیا!

(۱۷)

مقتولہ رابعہ کا باپ بہت پریشان تھا!.... پولیس نے اتنے دنوں میں اسے تنگ کر ڈالا تھا!.... دوسری طرف عادل پرویز اس کے لئے سوہان روح بنا ہوا تھا۔ وہ اسی کے دفتر میں اکاؤنٹنٹ تھا.... اور وہ خود منیجر.... کاروبار مسٹر ہارپر کا تھا!.... یہ فرم بڑے پیمانہ پر ایکسپورٹ اور امپورٹ کا کام کرتی تھی!۔

رابعہ کا باپ کمزور دل کا آدمی تھا!.... عادل پرویز اٹھتے بیٹھتے اسے دھمکیاں دیتا رہتا!.... اسے ڈراتا اور سہاتا!.... آخر تنگ آکر آج اس نے تہیہ کر لیا تھا کہ کم از کم عادل پرویز کو تو اس فرم سے نکلوا ہی دے گا!.... وہ ٹھیک ساڑھے آٹھ بجے رات کو سٹر ہارپر کی کونٹری پر پہنچ گیا! ہارپر آج کل اس پر بہت مہربان تھا! کارڈ ملتے ہی اس نے اسے اندر بلوایا.... ہارپر ایک اچھے تن و توش کا آدمی تھا! عمر زیادہ نہیں تھی! جوان ہی معلوم ہوتا تھا ایک دیسی عیسائی تھا!

”عادل پرویز میرے لئے بہت تکلیف دہ ہو گیا ہے جناب!“ اس نے کہا!

”کیوں کیا بات ہے!.... عادل پرویز!.... میرا خیال ہے کہ تمہاری لڑکی کے سلسلے میں

میں نے اس کا نام بھی سنا تھا!“

”جی ہاں!.... میں بڑا بد نصیب ہوں! لڑکی جان سے گئی۔ میں بدنام ہو گیا!.... اور اب وہ

مجھے طرح طرح کی دھمکیاں دیتا ہے!“

”وہ کیا قصہ ہے سنا ہے تمہاری بیگم اسے اپنی لڑکی کی لاش تسلیم نہیں کرتیں!....“ ہار پر

نے پوچھا!

”جی ہاں! اور مجھے بھی شبہ نہیں بلکہ یقین ہے کہ وہ میری لڑکی کی لاش ہی نہیں تھی! کسی

نے اسے میری لڑکی کی لاش ثابت کرنے کی کوشش کی تھی!“

”ایسا کون ہو سکتا ہے! جسے تمہاری لڑکی کا وہ لباس مل سکے جو وہ پہنے ہوئی تھی۔“ ہار پر نے

حیرت سے کہا!....

راجہ کے باپ نے کوئی جواب نہیں دیا! پھر ہار پر ہی نے تھوڑی دیر بعد کہا ”کیا وہ عادل

پرویز نہیں ہو سکتا! میں نے تو یہاں تک سنا ہے کہ دونوں شادی کرنا چاہتے تھے! لیکن تم اس کے

مخالف تھے!“

”جی ہاں! یہ درست ہے! میں یہ رشتہ پسند نہیں کرتا تھا! آپ سے کیا پردہ!“

”اچھا! تم اسے ایک ماہ کا نوٹس دے کر برطرف کر سکتے ہو! اس کے بعد میں اس کے خلاف

انکوائری کراؤں گا!.... تم مطمئن رہو!.... اگر اس میں اس کا ہاتھ ہے تو خاطر خواہ سزا ملے

گی!.... بس یا اور کچھ کہنا چاہتے ہو!“

”بس اتنا ہی! آپ کا بہت بہت شکریہ! میں عادل پرویز کی شکل نہیں دیکھنا چاہتا!“

”اور کوئی بات....“

”جی نہیں!.... اب آپ آرام فرمائیں!....“ راجہ کا باپ اٹھ کر کمرے سے چلا گیا! ہار پر

نے سگریٹ کے ڈبے سے ایک سگریٹ نکالا!.... اور اسے ہونٹوں میں دبا کر شاید سلگانا بھول گیا!

وہ خیالات میں ڈوبا ہوا کمرے میں ٹہل رہا تھا! اچانک اس کی نظر کھڑکی پر پڑی جہاں ایک سیاہ رنگ کا

ہاتھ اندر کی طرف ریٹلتا ہوا معلوم ہو رہا تھا۔ ہار پر ٹہلتے ٹہلتے رک گیا! پھر اس کے دیکھتے ہی

دیکھتے ایک سر تا پایا سیاہ آدمی کمرے میں آکودا.... اس کا چہرہ بھی سیاہ تھا! لیکن خدو خال ندارد....

صرف آنکھیں نظر آرہی تھیں!.... اس کے ہاتھ میں ایک عجیب وضع کا ریوالور تھا۔

ہار پر بڑے پرسکون انداز میں کھڑا رہا اس کے ہونٹوں پر ایک طنزیہ سی مسکراہٹ تھی!

دونوں خاموش تھے! ایسا معلوم ہو رہا تھا جیسے ان میں سے کوئی بھی بولنے کا ارادہ نہیں رکھتا تھا۔

”مجھے پہچاننے کی کوشش کر رہے ہو! مسٹر ہارپر....!“ سیاہ فام آدمی نے کہا!
 ”نہیں مجھے تمہارے مقدر پر ہنسی آرہی ہے!....“ ہارپر نے پرسکون لہجے میں کہا۔
 ”کیونکہ تم جس آسانی سے یہاں آئے ہو اسی طرح واپسی نہ ہوگی!“

”میں واپس جانے کے لئے نہیں آیا۔۔!“ سیاہ فام نے لاپرواہی سے کہا۔
 ”خیر!“ ہارپر بولا ”اب مقصد کی طرف آ جاؤ!.... کیا تمہیں اپنی تجوری کی کنجیاں دوں!“
 ”ہم انیسویں صدی میں نہیں ہیں مسٹر ہارپر!“ سیاہ فام نے طنزیہ لہجے میں کہا۔
 ”یہ انیسویں صدی کے کسی لٹیرے کا بہروپ نہیں ہے!.... اور آج کل کوئی آدمی بھی
 گھر میں بڑی ر قمیں نہیں رکھتا!“

”پھر کیا تم مجھے بھیرویں سنانے آئے ہو!....“
 ”ہو سکتا ہے بھیرویں ہی کا وقت آ جائے!“
 ہارپر پھر خاموش ہو کر اسے گھورنے لگا!....
 ”تم ابھی عادل پرویز کے بارے میں کیا کہہ رہے تھے!....“ سیاہ فام نے پوچھا۔
 ”اچھا!“ تو تم عادل پرویز ہو!.... مجھے افسوس ہے کہ میں تمہیں پہلے کیوں نہ پہچان سکا!“
 ہارپر نے مسکرا کر کہا!
 ”میں کوئی بھی ہوں! اس سے تمہیں کیا!.... یہ معلوم کر کے تم نہ فائدے میں رہو گے
 اور نہ نقصان میں!“

”شٹ اپ!....“ دفعتاً ہارپر بہت زور سے چیخا.... ”میں بد تمیزوں کو کبھی معاف نہیں
 کرتا!.... اپنی حیثیت کو نہ بھولو....“

”اور میں تمہیں ایک دوسری نصیحت کروں گا!....“ سیاہ فام نے آہستہ سے کہا۔
 ”بریکار حلق نہ پھاڑو.... کوئی تمہاری مدد کو نہیں آئے گا!.... ویسے بھی غل غپاڑا سن کر
 مجھے اختلاف ہونے لگتا ہے! دل بہت کمزور ہے! اسی لئے ریو اور بھی بغیر آواز کا رکھتا ہوں!“
 ”کیوں! میری مدد کے لئے کیوں نہ آئے گا!“

”سنٹھیلک گیس کے صرف تین غبارے ان کے لئے کافی ہوئے ہیں! انہیں گھنٹوں ہوش
 نہیں آئے گا! سمجھے! اور اب تم میرے بے آواز ریو اور کے رحم و کرم پر ہو!“

”تم کیا چاہتے ہو!....“

”رابعہ کی واپسی!....“

”کیا بکواس ہے! تم کس رابعہ کی بات کر رہے ہو!“

”عادل پرویز کی محبوبہ کی بات ہے.... ڈیر مسٹر ہارپر!....“

”میں اسے کیا جانوں....“

”آہا اتنے بھولے نہ بنو!.... کیا تم نے اس وقت اسے اپنے آدمیوں سے نہیں اٹھوایا تھا جب

ریلے سے تھوڑے فاصلے پر عادل پرویز کا انتظار کر رہی تھی!.... کیا تم عرصہ سے اس پر نظر نہیں

لگتے تھے! کیا وہ اکثر تم سے بھی نہیں ملتی رہتی تھی!.... میرے پاس واضح ثبوت ہے....“

ہارپر کچھ نہ بولا! اس کی آنکھوں میں حیرت تھی!

”اور ناہید اور شیلہ کا پتہ بھی تم ہی سے پوچھوں گا!“

”تم کون ہو....!“ ہارپر کی زبان بے بیساختہ نکلا!....

”میں ان سب لڑکیوں کی موت کا ذمہ دار تمہیں ٹھہراتا ہوں، جن کی بگڑی ہوئی لاشیں

میں اب تک مل چکی ہیں۔“

”تم کون ہو....“ ہارپر نے پھر وہی سوال دہرایا!

”میں تمہیں الزام دیتا ہوں کہ تم بیٹھار شریف لڑکیوں سے پیشہ کراتے ہو!“

”تم بکواس کر رہے ہو!“ ہارپر نے پھنسی پھنسی آواز میں کہا۔

”میں اتنا حقیق نہیں ہوں کہ ثبوت مہیا کئے بغیر چلا آتا!.... ویسے میرے پاس ایک اقرار

بھی تیار ہے جس پر تمہیں اپنے دستخط کرنے پڑیں گے!....!“

”کیوں!“

”کیونکہ تمہیں ایک ایسی بھی رقم ملتی ہے جس پر انکم ٹیکس نہیں ادا کرنا پڑتا! ہر ہفتہ تم

دول روپے کماتے ہو! اس میں میرا بھی حصہ ہونا چاہیے!“

”اوہ!.... تم جو کچھ بھی بک رہے ہو اس کے لئے تمہارے پاس کوئی ثبوت بھی ہے!“

”ایک نہیں درجنوں ثبوت ہیں!.... میں رابعہ.... ناہید!.... اور شیلہ کو اسی عمارت سے

مکرا سکتا ہوں کیا سمجھے! شیلہ اور ناہید کو بھی تم ختم کر دیتے مگر فی الحال تم مزید لاشیں سامنے

نہیں لانا چاہتے تھے۔ کیوں۔ کیا میں غلط کہہ رہا ہوں؟“

”تم جھک مار رہے ہو!“ ہار پر غرایا! ”جن لڑکیوں کے تم نام لے رہے ہو! میں نے آج تک ان کی شکلیں بھی نہیں دیکھیں۔ چپ چاپ یہاں سے چلے جاؤ!“

”وہ لڑکیاں تمہاری کوٹھی ہی سے برآمد کی جاسکتی ہیں!“

”تم نے میرے آدمیوں کو بیہوش کر دیا ہے! یہ تمہارا ہی بیان ہے! ایسی صورت میں تم کیا تین ہزار لڑکیاں یہاں داخل ہو سکتی ہیں!....“

”تو گویا میں تمہیں خواہ مخواہ پھانسنے کی کوشش کر رہا ہوں!“ سیاہ فام آدمی ہنسا!

”یقیناً!.... پتہ نہیں تم کون ہو!.... اور مجھ سے کیوں پُر خاش رکھتے ہیں!“

”پُر خاش! ارے یہ تم کیا کہہ رہے ہو مسٹر ہارپر! میں تو تم سے بڑی محبت کرتا ہوں! زیادہ نہیں صرف تیس ہزار روپیہ ماہانہ پر کام چل سکتا ہے! جب اکتیس دن کا مہینہ ہو تو اکتیس ہزار.... فردری جب اٹھائیس دن کا ہو تو بتیس ہزار.... انتیس کا ہو تو.... چالیس ہزار شابش.... تو پھر میں نکالوں نا اقرار نامہ!“

”شائد تمہارا دماغ خراب ہو گیا ہے!“

”ہاں دماغ کی خرابی ہی تو تھی جس کی بناء پر مجھے پوسٹ بکس نمبر دو سو تیرہ کی معلومات حاصل ہوئیں! زیبا سے ملاقات ہوئی میں نے وہ سرخ پیکٹ بھی دیکھے جو زیبا گیرال اسٹریٹ کے لیٹر بکس میں ڈالا کرتی ہے.... پھر ان پیکٹوں سے ردی کاغذ بھی برآمد ہوتے دیکھے!.... تم کس صفائی سے نوٹوں والا پیکٹ اڑا لیتے ہو۔ یہ بھی دیکھا ہے!.... اسی لئے تم نے ایک مخصوص رنگ کے پیکٹ میں نوٹ رکھنے کا حکم دے رکھا ہے! وہ پیکٹ ہاتھ میں لے کر چلتی ہے تم چند آدمیوں کی ایک بھیڑ لئے ہوئے اس سے نکلر آتے ہو! اس کے ہاتھ والا پیکٹ غائب ہوتا ہے اور تم ویسا ہی ایک دوسرا پیکٹ اس طرح گرا دیتے ہو کہ وہ اسے اپنا ہی پیکٹ سمجھتی ہے کیوں کیا میں غلط کہہ رہا ہوں!“

ہارپر کچھ نہیں بولا اس کے چہرے پر تشویش کے آثار نظر آنے لگے تھے! تھوڑی دیر بعد

اس نے آہستہ سے کہا!

”تیس ہزار بہت ہیں!....“

”اس سے کم پر میں قیامت تک نہیں تیار ہوں گا!“

وہ پھر سوچنے لگا! آخر اس نے کہا! ”اقرار نامہ نکالو!.... مگر تمیں ہزار بہت ہیں کچھ کم کرو!“
 ”چلو دس پانچ کم کر لو!.... اس سے زیادہ کی گنجائش نہیں ہے! تمہیں شرم آنی چاہئے! اتنا
 لاتے ہو پھر بھی صرف تمیں ہزار ماہانہ پر جان نکلتی ہے!.... میرے اخراجات بہت وسیع ہیں
 رہنے میں یکمشت دو چار ہزار کم کر دیتا!۔۔۔۔۔ یہ لو!.... یہ رہا اقرار نامہ! اسے اچھی طرح پڑھ لو تاکہ
 مد میں کوئی شکایت نہ پیدا ہو اور ہمارے تعلقات خوشگوار رہیں!“

ہار پر اقرار نامہ اس کے ہاتھ سے لے کر پڑھنے لگا! یہ شاید اس کی سیاہ کاریوں کی پوری
 دوا تھی کیونکہ آہستہ آہستہ اس کے چہرے کی رنگت پھیکی پڑتی جا رہی تھی اور وہ بار بار اپنے
 ناک ہونٹوں پر زبان پھیر رہا تھا!

”تم بہت خطرناک آدمی معلوم ہوتے ہو! میرے ساتھ مل کر کام کرو!.... بہت فائدہ
 لار ہو گے!“ اس نے کہا!

”میں مفت کی روٹیاں توڑنے کا عادی ہوں! کام مجھ سے نہیں ہو سکتا! جب تمیں ہزار گھر
 بٹھالیں گے تو مزید کام کرنے کی کیا ضرورت ہے!“

”اچھانی الحال ایک کام کر دو!.... اس کے لئے میں تمہیں پچاس ہزار دوں گا!“
 ”چلو بتاؤ! ممکن ہے! میں وہ کام کسی نہ کسی طرح کر ہی ڈالوں! مگر آدھی رقم کام سے پہلے
 مالے لوں گا! آدھی بعد میں!“

”منظور ہے! کام یہ ہے کہ کسی طرح ان تینوں لڑکیوں کو ٹھکانے لگا دو! آج کل میرے
 ہونے گردش میں ہیں اس لئے میں یہ کام خود نہیں انجام دینا چاہتا!“

”دیکھو! میں خود تو نہیں کر سکتا یہ کام لیکن میرے پاس ایسے آدمی ضرور ہیں جو یہ کام انجام
 دے ڈالیں لیکن وہ کم از کم دس ہزار کا مطالبہ کریں گے اس لئے پچاس ہزار کم ہے! ہاں ساٹھ
 لاکھ پر معاملہ طے ہو سکتا ہے۔“

”اچھا تو آؤ میرے ساتھ!“

”پہلے اس پر دستخط کر دو!....!“

”یہاں میرے پاس قلم نہیں ہے!“

”میرے پاس ہے قلم!“ سیاہ پوش نے قلم نکال کر اس کی طرف بڑھاتے ہوئے کہا۔

ہار پر ایک کرسی پر بیٹھ گیا!

”آہا!۔۔۔“ سیاہ پوش بولا! ”نہیں دوست!۔۔۔ میں وہ دستخط چاہتا ہوں جو تم اپنے چیکوں پر کرتے ہو!۔۔۔ کاروباری کاغذات پر کرتے ہو! وہ دستخط چاہتا ہوں۔ جو اس ہفتے والے بیکٹ کے پرانے اخبار پر تھے۔ انہیں دستخط کی بناء پر تو میں تم تک پہنچا ہوں اور ہاں آئندہ کے لئے نصیحت پکڑو! اپنے دستخط ادھر ادھر نہ بنایا کرو! اگر اس اخبار پر تمہارے دستخط نہ ملتے تو میں قیامت تک تمہیں نہ پاسکتا!“

”تم واقعی بہت چالاک ہو! تم سے چالاکی نہیں چل سکے گی!“ ہار پر ہنس کر بولا! اور اسے وہی دستخط بنادے جو سیاہ پوش چاہتا تھا! پھر بڑے خلوص سے کہا! ”اب تو اپنی شکل دکھا دو!“

”کیا ان سینکڑوں لڑکیوں نے تمہاری شکل دیکھی ہے! جنہیں تم بلیک میل کرتے ہو! آج سے میں تمہیں بلیک میل کروں گا اور تم زندگی بھر پتہ نہیں لگا سکو گے کہ میں کون ہوں! سیاہ پوش اس کے پیچھے کھڑا تھا، جیسے ہی وہ اقرار نامے کو میز سے اٹھانے کے لئے جھکا ہار پر نے اچھل کر اس کے چہرے پر اپنا سر مار دیا! سیاہ پوش اس غیر متوقع حملے کیلئے تیار نہیں تھا! وہ کراہ کر دوسری طرف الٹ گیا! چوٹ شاید اس کی ناک پر لگی تھی پستول اس کے ہاتھ سے نکل گیا! قمر اس کے کہ وہ اٹھ سکتا ہار پر نے جھپٹ کر پستول اٹھا لیا! نال سیاہ پوش کی طرف اٹھی اور ٹرگر دیا گیا! لیکن اس میں سے گولی کی بجائے پانی کی دھار نکلی!۔۔۔ دوسری طرف سیاہ پوش نے قہقہہ لگایا! پھر اگر وہ ایک طرف ہٹ نہ گیا ہوتا تو پستول اس کی پیشانی پر پڑتا!

یہ وار بھی خالی جاتے دیکھ کر ہار پر بھاگ نکلا!۔۔۔ سیاہ پوش اس کے پیچھے جھپٹا! لیکن وہ میز پر سے اقرار نامہ اٹھانا نہیں بھولا تھا!۔۔۔

ہار پر کوٹھی سے باہر نکل جانے کی کوشش کر رہا تھا! لیکن اسے کامیابی نہیں ہوئی! شاید سیاہ پوش نے اس کا انتظام پہلے ہی کر لیا تھا!۔۔۔ اس نے ہار پر کو ایک کمرے میں گھستے دیکھا!۔۔۔ تیزی سے آگے بڑھا!۔۔۔ لیکن کمرہ خالی تھا! ہار پر کہیں نظر نہ آیا! دوسری طرف کوئی دروازہ بھی نہیں تھا! سیاہ پوش نے معنی خیز انداز میں سر ہلایا! ایسا معلوم ہوا جیسے اسے کچھ یاد آگیا ہو!۔۔۔ وہ اس گول میز کی طرف جھپٹا، جو کمرے کے وسط میں بچھی ہوئی تھی! اس کا اوپری حصہ دونوں ہاتھوں سے گھمانے لگا! اچانک ایک کھٹاکا سنائی دیا اور کمرے کے فرش میں ایک جگہ ایک چھوٹا

سی خلا پیدا ہو گئی! اتنی چھوٹی کہ ایک ہی آدمی اس سے گذر سکتا تھا!.... سیاہ پوش بڑی تیزی سے اس خلاء میں اتر گیا!.... جیسے ہی وہ آخری زمین پر پہنچا اوپر کی خلا ایک آواز کے ساتھ بند ہو گئی! وہ ایک تہہ خانے میں تھا! لیکن یہاں کافی روشنی تھی اور گھٹن کا احساس نہیں ہوتا تھا! وہ کچھ اسی طرح بتایا گیا تھا۔ مگر تہہ خانے کے اس حصے میں سناٹا تھا!.... یہاں کوئی بھی نظر نہیں آیا۔ سیاہ پوش آگے بڑھا۔ اور دروازے سے گذر کر دوسرے کمرے میں پہنچا! یہاں تین لڑکیاں موجود تھیں۔ اور چوتھا ہار پر تھا! سیاہ پوش کو دیکھ کر اس کے منہ سے ایک گندی سی گالی نکلی اور وہ اس پر ٹوٹ پڑا! مگر اس بار سیاہ پوش نے بڑی پھرتی دکھائی! وہ ایک طرف ہٹ گیا! اور ہار پر دیوار سے جاکر آیا! تینوں لڑکیاں کھڑی ہو گئی تھیں۔ ان کے پیروں میں زنجیریں تھیں! اور وہ ایک ایک گز سے زیادہ آگے نہیں بڑھ سکتی تھیں۔

ہار پر پھر پلٹا! لیکن اس بار سیاہ پوش کا گھونسا اس کے جڑے پر پڑا اور لڑکیاں بے تحاشہ ہنسنے لگیں! ہار پر گالیاں بکتا ہوا فرش سے اٹھ رہا تھا!....

”کیوں خواہ مخواہ جان دے رہے ہو!“ سیاہ پوش ہنس کر بولا! ”ابھی اتنے دن تو جیو کہ لوگ نہاری پھانسی کی خبر سن سکیں!....“

ہار پر اٹھ کر چپ چاپ کھڑا ہو گیا اس کا چہرہ زرد تھا! اور ہونٹ خشک ہو گئے تھے!

”چالیس ہزار ماہانہ!“ اس نے آہستہ سے کہا۔

”اب تم نے عقلمندی کی بات کی ہے!“ سیاہ پوش ہنس کر بولا ”اچھا ان لڑکیوں کی بیڑیاں کھول دو!“

”کیا کرو گے؟“

”انہیں اپنے ساتھ لے جاؤں گا مگر ساٹھ ہزار!“

”میں دوں گا!“ ہار پر نے کہا اور اپنی جیبیں ٹٹول کر ایک کنجی نکالی! دوسرے لمحے میں وہ جھکا

بیڑیاں کھول رہا تھا! لڑکیاں آزاد ہو گئیں!

”اب تم چپ چاپ! ایک جگہ کھڑے ہو جاؤ!“

”کیوں؟“

”ان لڑکیوں سے تمہیں جو تے کھلواؤں گا!“ سیاہ پوش نے زہریلے لہجے میں کہا!

لڑکیاں ایک دوسرے کی طرف دیکھنے لگیں! اور ہار پر چیخا! ”تم ایسا نہیں کر سکتے!“
 ”ضرور کروں گا! میں تم سے زیادہ طاقتور ہوں!“

ہار پر ایک بار پھر اس پر جھپٹ پڑا۔ مگر اس دفعہ سیاہ پوش نے اسے اپنے سر سے بلند کر کے
 اس زور سے فرش پر پٹخ دیا کہ ہار پر کی چینیں نکل گئیں! اب ہار پر میں اٹھنے کی سکت نہیں رہ گئی
 تھی!.... وہ فرش پر پڑے ہی پڑے مغلظات اڑا رہا تھا!

”کیوں لڑکیو!“ سیاہ پوش بولا ”کیا تم اس پر جوتے نہیں برساؤ گی!“

”نہیں ہم اس کمینے کی بے بسی سے فائدہ نہیں اٹھائیں گے!“ شیلانے کہا!

”واقعی تم شریف ہو.... اپنا سب کچھ کھو چکنے کے بعد بھی تم نے کچھ نہیں کھویا!“ سیاہ

پوش نے کہا پھر رابعہ کی طرف دیکھا جو ان دونوں سے کہیں زیادہ حسین تھی!

”تم اس کے ہاتھ کیسے لگی تھیں!“ سیاہ پوش نے اس سے پوچھا!

”اس نے مجھے زبردستی پکڑوالیا تھا!“ رابعہ نے مردہ سی آواز میں کہا۔

”کیا اسے معلوم تھا کہ تم عادل پرویز کے ساتھ فرار ہونے والی ہو!“

رابعہ نے اس کا جواب فوراً نہیں دیا! اس کے چہرے پر شرمندگی کے آثار تھے! سیاہ پوش کے

دوبارہ استفسار پر اس نے کہا ”وہ مجھے سے کئی بار کہہ چکا تھا کہ میں اس سے سول میرج کر لوں۔

لیکن میں تیار نہیں ہوئی! اس نے کسی طرح پتہ لگا لیا ہو گا کہ عادل پرویز میرا دوست ہے!“

”ہوں! اور ناہید! تم نے اسے کس طرح اطلاع دی تھی کہ شیلانے دانش منزل میں ایک جاسوس

کے چکر میں پڑ گئی ہے!“ ناہید رونے لگی! بڑی مشکل سے اس کے حلق سے آواز نکل سکی!

”میں نے کیفے اٹالیا نو کے منیجر کو فون کیا تھا!“

”ہوں! تو وہ بھی اس کا آدمی ہے۔ خیر۔۔۔ اب باہر چلو!“

”کیا آپ وہی ہیں!“ شیلانے پوچھا!“ جو اس رات مجھے ملے تھے! دانش منزل والے....!“

”نہیں!۔۔۔ وہ آدمی تو ایک عام شہری ہے! اس نے ہمارے محکمے کو اطلاع دی تھی!“

(۱۸)

دوسرے دن اخبارات کا اندازہ چیخنے کا سا تھا! پولیس کی غفلت اور محکمہ سرانجامی کی

لا پرواہی کو جی بھر کے اچھالا گیا تھا! اخبارات کو اس کا علم نہ جانے کیسے ہو گیا تھا کہ یہ کیسے

سیکریٹ سروس والوں کی طرف سے محکمہ سراغ رسانی کو سوچا گیا تھا! محکمہ سراغ رسانی کے سپرنٹنڈنٹ کیپٹن فیاض کی بوکھلاہٹیں قابل دید تھیں! وہ صبح سے افران بالا کے سامنے قلابازیاں کھا رہا تھا!.... اور سیکریٹ سروس والوں کو دل ہی دل میں گالیاں دے رہا تھا! جنہوں نے اس چیز کی بھی تشہیر کرا دی تھی کہ یہ کیس انہوں نے محکمہ سراغ رسانی کو دیا ہے۔

اسی شام کو عمران زیبا سے ملا.... وہ آفس سے نکل رہی تھی! عمران کو دیکھتے ہی اس کی طرف جھپٹی۔

”معاف کیجئے گا! میں نے آپ کو پہچانا نہیں!“ عمران نے بے رخی سے کہا!
 ”ارے.... مجھے نہیں پہچانا! یا اب میرے بھی ہتھکڑیاں لگوانے آئے ہو! کیا تمہارا تعلق سیکریٹ سروس سے ہے!“

”نہیں میرا تعلق کسی سے بھی نہیں ہے! میں نے تم سے کہا تھا کہ گروہ ٹوٹ جائے گا! وہ ٹوٹ گیا میں نے تم سے کہا تھا کہ تم پتلون پہننا چھوڑ دو گی۔ تم نے چھوڑ دیا! اب میں کہتا ہوں کہ تم آئندہ شرافت سے زندگی بسر کرو گی!۔۔۔ یہ بھی تمہیں کرنا پڑے گا!“
 زیبا کچھ نہ بولی وہ حیرت سے عمران کو دیکھ رہی تھی!

”آج میں نے ایک کہانی لکھی ہے!“ حاتم کی خالا ”کیا تمہارے رسالے میں چھپ جائے گی!“
 ”تم دوسروں کو الو کیوں بناتے ہو!“
 ”پھر کیا بناؤں! الو کے علاوہ اور کوئی پرندہ مجھے پسند نہیں۔“
 ”تم آخر ہو کیا بلا!“

”ایک بگڑا ہوا ریٹس! لیکن تم میرے متعلق کسی سے کچھ نہیں کہو گی! ورنہ تمہیں بھی عدالت میں حاضر ہونا پڑے گا اور پھر تم باعزت طور پر زندگی بسر نہ کر سکو گی! اس دفتر سے الگ کر دی جاؤ گی! اور پھر کوئی دوسرا ادارہ بھی تمہیں لینے پر تیار نہ ہو گا!“
 ”میں سمجھتی ہوں! میں کبھی کسی سے تذکرہ نہیں کروں گی!“ زیبا کی آنکھوں میں آنسو آگئے! اور عمران ہنستا ہوا آگے بڑھ گیا!....

اس نے گھر واپس آکر جو لیا کو فون کیا!

”اوہ!“ دوسری طرف سے جو لیا کی آواز آئی!“ آپ نے اکیلے ہی یہ مہم سر کر ڈالی۔“

”ہاں! یہ موقع ہی ایسا تھا!“

”مجھے اس کے متعلق بتائیے!“

عمران نے اسے بتایا کہ وہ ہار پر تک کیسے پہنچا تھا!... اس سلسلے میں اسے یہ کہانی شروع سے چھیڑنی پڑی۔ کس طرح وہ لڑکیوں کے جزیرے میں پہنچا تھا! کس طرح ناہید اور شیلہ ملیں اور اس کے بعد ہی سے لڑیاں ملتی چلی گئیں پھر بات زبیا سے گذرتی ہوئی اس پرانے اخبار تک پہنچی جس پر ہار پر کے دستخط ملے تھے! ہار پر صاف پڑھا جاتا تھا۔ اس نے ہار پر کے بینکوں میں تفتیش کی اور یہ بات پایہ ثبوت کو پہنچ گئی اخبار پر ہار پر ہی کے دستخط تھے۔

”اب میں نے ہار پر کے متعلق تفتیش شروع کی!“ عمران نے ماؤتھ پیس میں کہا ”اور اس نتیجے پر پہنچا کہ ہار پر بھی اس میں یقیناً ملوث ہے! مگر اس وقت تک مجھے یقین نہیں تھا کہ ہار پر ہی اس گروہ کا سرغنہ ہوگا! میں نے اپنی کئی راتیں اس کی کونٹھی میں برباد کیں۔ اسی دوران میں مجھے اس تہہ خانے کا سراغ مل گیا جس میں تینوں لڑکیاں قید تھیں! لیکن اب بھی میں وثوق سے نہیں کہہ سکتا تھا کہ ہار پر ہی سرغنہ ہے! ویسے شبہ ضرور تھا! لہذا اس شبے کی تصدیق کرنے کے لئے مجھے بھی ایک بد معاش کا روپ دھارنا پڑا۔... بہر حال اس نے مجھے بھی اپنی ہی برادری کا کوئی آدمی سمجھ کر سب کچھ اگل دیا!۔۔۔ اسے یقین آگیا تھا کہ میں صرف اسے بلیک میل کرنا چاہتا ہوں! بہر حال اسکے اعتراف کرتے ہی میں نے اقبال جرم کے مسودے پر اس کے دستخط لے لئے۔“

”یہ کیس پولیس یا محکمہ سراغ رسانی کے بس کا نہیں تھا!“ جولیا کی آواز آئی!

”اخباروں نے اچھی دھجیاں اڑائی ہیں!“

”پتہ نہیں! انہیں کیسے علم ہو گیا کہ یہ کیس میرے محکمے نے انکے سپرد کیا ہے!“ عمران نے کہا!

”یہ اطلاع میں نے بہم پہنچائی تھی!“ جولیا نے فخریہ انداز میں کہا!

”جولیا!“ عمران کا لہجہ سخت ہو گیا ”تم آئندہ ایسا نہیں کرو گی!“

”بہت اچھا جناب! میں معافی چاہتی ہوں!“

”میری رائے لئے بغیر کوئی کام نہ کرو!“

”بہت بہتر۔۔۔ جناب!“

عمران نے سلسلہ منقطع کر دیا!

روشی دروازے میں کھڑی اسے گھور رہی تھی!

”کون تھی!“ اس نے پوچھا!

”خالا حوسمان!“ عمران نے بڑی سنجیدگی سے جواب دیا! ”ان کی بکری نے بچہ دیا ہے....“

لہذا وہ مجھ سے زچہ و بچہ کے حق میں دعائیں وصول کر رہی تھیں!“

”تم جھک مارتے ہو!“ روشی بگڑ گئی!“ مجھے بتاؤ کہ یہ جو لیا کون ہے!“

”یہ بتانا بہت مشکل ہے! ویسے میں اس کے نواسے کا نام تمہیں بتا سکتا ہوں۔ اس کا نام ڈاکٹر

اسٹیلر تھا! مگر تم یہ سب پوچھ کر کرو گی کیا!“

”تم آوارہ عورتوں کے ساتھ نہیں رہ سکتے! سمجھے!“

”اچھا تو کہیں سے کوئی شریف ہی لا دو!....“ عمران نے کہا! پھر بڑے زور سے دھاڑا!

”کیوں بے سلیمان کے بچے تو کیا سن رہا ہے!“

روشی نے مڑ کر دروازے کی طرف دیکھا! اتنے میں عمران دوسرے دروازے سے باہر نکل

گیا۔ سلیمان کا دور دور تک پتہ نہیں تھا!....

روشی بڑ بڑاتی ہوئی کمرے سے چلی گئی!۔

﴿ختم شد﴾